

کراماتِ صحابہ رضی اللہ عنہم

www.KitaboSunnat.com

تالیف
اسعد محمد الطیب

نظر ثانی

ترجمہ و تخریج

ابو ضیاء محمد بن احمد غفرلہ

ابوالفضل محمد بن احمد غفرلہ

حیدر پبلشرز

رحمان مارکیٹ غزنی سسٹریٹ اردو بازار لاہور

بِسْمِ اللَّهِ الرَّحْمَنِ الرَّحِيمِ

معزز قارئین توجہ فرمائیں!

کتاب وسنت ڈاٹ کام پر دستیاب تمام الیکٹرانک کتب

← عام قاری کے مطالعے کے لیے ہیں۔

← مجلس التحقیق الاسلامی کے علمائے کرام کی باقاعدہ تصدیق و اجازت کے بعد آپ لوڈ (Upload)

کی جاتی ہیں۔

← دعوتی مقاصد کی خاطر ڈاؤن لوڈ، پرنٹ، فوٹوکاپی اور الیکٹرانک ذرائع سے محض مندرجات نشر و اشاعت کی مکمل اجازت ہے۔

☆ تنبیہ ☆

← کسی بھی کتاب کو تجارتی یا مادی نفع کے حصول کی خاطر استعمال کرنے کی ممانعت ہے۔

← ان کتب کو تجارتی یا دیگر مادی مقاصد کے لیے استعمال کرنا اخلاقی، قانونی و شرعی جرم ہے۔

﴿اسلامی تعلیمات پر مشتمل کتب متعلقہ ناشرین سے خرید کر تبلیغ دین کی کاوشوں میں بھرپور شرکت اختیار کریں﴾

← نشر و اشاعت، کتب کی خرید و فروخت اور کتب کے استعمال سے متعلقہ کسی بھی قسم کی معلومات کے لیے رابطہ فرمائیں۔

kitabosunnat@gmail.com

www.KitaboSunnat.com

کرامات صحابہ رضی اللہ عنہم



تالیف

اسعد محمد الطیب

ترجمہ و تخریج:

ابوالفضل محمد حنیف انصاری

نظر ثانی:


ابو یوسف محمد بن احمد عصفوری

www.KitaboSunnat.com

حُدیبیہ پبلیکیشنز

رحمان ماکھیٹ غزنی سسٹمز اردو و سیکرٹریز لاہور

فون ۲۴۲۶۰۴



جملہ حقوق اشاعت برائے محمد مصطفیٰ ﷺ محفوظ ہیں

نام کتاب کراماتِ صحابہؓ

مولف اسعد محمد الطیب

ترجمہ اجماع العلماء علیٰ فضائل صحابہؓ

اشاعت اول ستمبر 2003

تعداد ایک ہزار

قیمت 42/- روپے

ناشر سمیع اللہ

مطبع موٹر وے پریس

نوٹ: یہ سب کچھ کی جملہ مطبوعات پاکستان بھر میں تمام بڑے شہروں کے کتب خانوں میں دستیاب ہیں۔ **تذکرہ**: کتبہ قدس دارالاسلام انجمنی کتب خانہ، اسلامی انڈیا، کتبہ رحمانیہ، اسلامی کتب خانہ، مکتبہ العلوم، خزینہ علم و ادب، دارالفرقان، کتبہ طلیعی، دارالحدیث، کتب سرائے، مرکز الانبیاء، گوجرانوالہ: مدینہ کتب گھر، مکتبہ نعمانی، دہلی، کتاب گھر، دارالاسلام فیصل آباد: مکتبہ اسلامیہ، مکتبہ احمدیہ، دارالقرآن، کراچی: کتبہ نور، مکتبہ احمدیہ (ڈسٹ گراؤنڈ)، کتب خانہ اولیٰ پندی، تنجلا، طبع کشمیری بازار، اسلام آباد: اہم دارالاسلام، بکس سے طلب فرمائیں۔

فہرست مضامین

۷	کرامت کی شرعی حیثیت
۱۱	مقدمہ
۱۵	صحابی رضی اللہ عنہ کی تعریف
۱۷	ہر صحابی رضی اللہ عنہ عادل تھا
۱۷	عدل کی تعریف
۱۷	دلائل قرآنیہ
۱۹	دلائل حدیثیہ
۲۰	کرامت کی تعریف
۲۰	کرامت کا ثبوت
۲۰	دلائل
۲۱	قرآن کریم سے ثبوت
۲۲	احادیث مبارکہ سے ثبوت
۲۳	کرامات صحابہ رضی اللہ عنہم
۲۳	صحابہ کرامؓ اور فرشتے
۲۳	غزوہ بدر میں فرشتوں کی آمد
۲۴	غزوہ حنین میں نزول ملائکہ
۲۴	میدان بدر میں فرشتوں کی لڑائی اور مشرکوں کی گرفتاری
۲۵	عرباض بن ساریہؓ اور فرشتہ راحت
۲۵	فرشتوں کا سلام و مصافحہ
۲۶	عمرؓ کی زبان اور فرشتوں کی کلام
۲۷	تلاوت قرآن اور نزول ملائکہ (اسید بن حضیرؓ)
۲۸	فرشتوں کا جنازہ اٹھانا: (سعد بن معاذؓ)
۲۸	عرش باری تعالیٰ کی حرکت: (سعد بن معاذؓ)

- ۲۸ ﴿فَرَشْتوں کا غسل دینا: (خطبہ بن ابی عامر)﴾
- ۲۹ ﴿فَرَشْتوں کا سایہ کرنا: (عبداللہ بن عمرو یعنی جابرؓ کے والد)﴾
- ۳۰ ﴿صحابہ کرامؓ اور آنکھوں کی پینائی﴾
- ۳۰ ﴿علیؓ کا واقعہ﴾
- ۳۰ ﴿سعید بن زیدؓ کی آہ﴾
- ۳۱ ﴿حسین بن علیؓ کا واقعہ﴾
- ۳۱ ﴿سعد بن ابی وقاصؓ کی دلی آہ﴾
- ۳۲ ﴿ہجرت کرنے والی صحابیہ﴾
- ۳۳ ﴿ایک مجاہد اور اس کی سواری﴾
- ۳۳ ﴿حیرت انگیز آوازیں﴾
- ۳۳ ﴿عمرؓ اور لشکر ساریہ﴾
- ۳۵ ﴿ابو تر صافیہ کی آواز﴾
- ۳۶ ﴿جنات و شیاطین کی تسخیر﴾
- ۳۶ ﴿معاذؓ اور شیطان﴾
- ۳۸ ﴿ابو ہریرہؓ اور بھوکا شیطان﴾
- ۴۰ ﴿عمرؓ اور شیطان کا مقابلہ﴾
- ۴۲ ﴿أصوات جہادات کا سماع﴾
- ۴۲ ﴿ابو ذرؓ اور کنکریوں کی تسبیح﴾
- ۴۳ ﴿ابن مسعودؓ اور کھانے کی تسبیح﴾
- ۴۳ ﴿سلمانؓ اور ابوذرؓ داء اور ہنڈیا کی تسبیح﴾
- ۴۴ ﴿عمرؓ اور قبر سے آواز﴾
- ۴۶ ﴿موت کے بعد گفتگو﴾
- ۴۶ ﴿زید بن خارجہؓ کی کلام﴾
- ۴۷ ﴿عامر بن نفیرہؓ کی نعش﴾
- ۴۸ ﴿صحابہ کی نعشوں کی حفاظت﴾

- ۲۸..... ۞ ضییب بن عدیؓ
- ۲۸..... ۞ علاء بن حضرمیؓ
- ۵۰..... ۞ کائنات کی تسخیر
- ۵۰..... ۞ درندوں پر حکومت
- ۵۰..... ۞ دریائوں کی اطاعت
- ۵۰..... ۞ عمر فاروقؓ اور دریائے نیل
- ۵۲..... ۞ دریا کا پانی اور صحابہ کے اونٹ
- ۵۲..... ۞ ابو مسلم خولانی اور دریائے دجلہ
- ۵۳..... ۞ لشکر اسلام اور تسخیر دجلہ
- ۵۶..... ۞ آگ اور روشنی کی تسخیر
- ۵۶..... ۞ تمیم داریؓ اور آگ
- ۵۶..... ۞ حسن و حسین رضی اللہ عنہما اور نورانی چمک
- ۵۷..... ۞ قتادہ بن نعمانؓ اور جگمگ کرتی مگڑی
- ۵۸..... ۞ دو صحابی اور آب و تاب والی لائٹیاں
- ۵۹..... ۞ ابوعبیسؓ اور جھلملاتی چھڑی
- ۵۹..... ۞ حمزہ بن عمروؓ کی عثمانی انگلیاں
- ۶۰..... ۞ شدت پیاس اور رحمانی پانی
- ۶۰..... ۞ ام ایمنؓ اور آسانی ڈول
- ۶۰..... ۞ ام شریکؓ اور جنتی پانی
- ۶۲..... ۞ نیند میں پانی
- ۶۳..... ۞ خصوصی رزق اور عتارۃ الہی
- ۶۳..... ۞ سمندری جانور اور صحابہ کرامؓ
- ۶۳..... ۞ چکی اور تنور
- ۶۴..... ۞ اونٹنی کا دودھ
- ۶۴..... ۞ انگوٹوں کا کچھا

- ۶۵ دودھ اور کھن
- ۶۵ زہر کا اثر ختم
- ۶۶ گرمی اور سردی کا اثر ختم
- ۶۸ دشمنان صحابہ کا انجام
- ۶۸ ججہ غفاری کا حال
- ۶۸ سعد بن ابی وقاص کا حاسد
- ۶۹ حسین کا دشمن
- ۷۰ صحابہ کرام رضی اللہ عنہم اور غیر انسانی مخلوق
- ۷۰ وفات عمرؓ پر جنات کا حال
- ۷۰ حسینؓ اور جنات
- ۷۱ مالک بن عبداللہ کی کرامت
- ۷۱ اسلام عمرؓ اور فرشتوں کی خوشی
- ۷۱ ولی کامل براء بن مالکؓ
- ۷۲ شہداء صحابہ میں آثار زندگی
- ۷۲ شہداء احد
- ۷۳ صحابہ کرام رضی اللہ عنہم اور سچے خواب
- ۷۳ عثمانؓ کا خواب
- ۷۳ حسن بن علیؓ کا خواب
- ۷۵ آثار و علامات نبوت کا دیدار
- ۷۵ عبداللہ بن عمرؓ کی رویت
- ۷۶ طلحہ بن عبداللہؓ کی نظارہ
- ۷۷ عبداللہ بن زیدؓ کی اذان
- ۷۸ طفیل بن نخعہ اور چند یہودی
- ۷۹ ابوامامہؓ اور فرشتوں کی دعائے حرمت

کرامت کی شرعی حیثیت

الحمد لله رب العالمين والصلوة والسلام على سيد المرسلين و

على آله واصحابه اجمعين و بعد !

کرامت لغوی اعتبار سے عزت اور شرافت کو کہتے ہیں اور اصطلاحی طور پر اس کا اطلاق اس عمل پر ہوتا ہے جو کسی نیک آدمی کے ہاتھ سے خلافِ عادت ظہور پذیر ہو۔ معجزے اور کرامت میں یہ فرق ہے کہ معجزے کا ظہور نبی کے ذریعے ہوتا ہے اور کرامت ولی کے ذریعے ظہور پذیر ہوتی ہے۔ جمہور علمائے اہل سنت کا موقف یہ ہے کہ کسی نیک دل مومن کے ہاتھ سے خلافِ عادت امور کا ظہور پذیر ہونا شرعاً جائز ہے اور یہ اللہ رب العزت کی طرف سے اس نیک دل مومن کا اکرام ہوتا ہے اور اسے کرامت اس لیے کہتے ہیں کہ اس کی وجہ سے اللہ تعالیٰ اپنے نیک بندے کو لوگوں میں عزت اور شرافت عطا فرماتا ہے۔ اور جس نیک دل مومن سے کوئی کرامت ظہور پذیر ہوتی ہے۔ اُسے عرف عام میں ولی کے نام سے پکارا جاتا ہے۔ ولی وہ ہوتا ہے جس کو اللہ تعالیٰ کی معرفت حاصل ہو اور وہ شریعت کا پابند ہو اور گناہوں سے اجتناب کرنے والا ہو۔ کرامت کا ظاہر ہونا ولی کے اختیار میں نہیں ہوتا اور یہ اس وقت ظہور پذیر ہوتی ہے جب اللہ تعالیٰ کو منظور ہو اور قرآن مجید میں بھی کرامت کے ظاہر ہونے کا تذکرہ ملتا ہے۔ جیسا کہ سورۃ آل عمران میں اللہ تعالیٰ نے مریم علیہا السلام کے حوالے سے بیان فرمایا:

﴿وَكَفَلَهَا زَكَرِيَّا كُلَّمَا دَخَلَ عَلَيْهَا زَكَرِيَّا الْمِحْرَابَ وَجَدَ عِنْدَهَا رِزْقًا قَالَ يَمْرِئُؤُمَّ إِنِّي لَكَ هَذَا قَالَ هُوَ مِنْ عِنْدِ اللَّهِ إِنَّ اللَّهَ يَرْزُقُ مَنْ يَشَاءُ بِغَيْرِ حِسَابٍ﴾ (سورہ آل عمران : ۳۷)

”اور زکریا کو اس کا سر پرست بنادیا۔ زکریا جب کبھی اس کے پاس محراب میں جاتا تو اس کے پاس کچھ نہ کچھ کھانے پینے کا سامان پاتا۔ پوچھتا! مریم یہ تیرے

کرامات صحابہ

پاس کہاں سے آیا؟ وہ جواب دیتی اللہ کے پاس سے آیا ہے۔ اللہ جسے چاہتا ہے بے حساب رزق دیتا ہے۔“

اس آیت کریمہ میں حضرت مریم علیہا السلام کے حوالے سے اس کرامت کا تذکرہ کیا گیا ہے کہ ان کے پاس ایسے میوے پڑے ہوئے حضرت زکریا علیہ السلام نے دیکھے جن میوؤں کا موسم نہیں تھا تو تعجب سے پوچھا اے مریم یہ میوے تمہارے پاس کہاں سے آئے اور کون دے کر گیا۔ یہ ساری صورت حال حضرت زکریا علیہ السلام کے لیے بڑی عجیب و غریب تھی کیونکہ زکریا علیہ السلام حضرت مریم علیہا السلام کے کفیل تھے اور انہی کا ان کے پاس آنا جانا تھا اور وہی تمام ضرورت کی چیزوں کے فراہم کرنے کے ذمہ دار تھے۔ انہوں نے تعجب سے پوچھا اے مریم یہ میوے کہاں سے آئے ہیں کون دے کر گیا ہے۔ تو حضرت مریم علیہا السلام نے بڑے واضح انداز میں یہ ارشاد فرمایا کہ یہ میرے اللہ کی جانب سے آئے ہیں اور میرا اللہ جسے چاہتا ہے بغیر حساب کے رزق دیتا ہے۔ حضرت زکریا علیہ السلام چونکہ نرینہ اولاد سے محروم تھے ان کی دلی خواہش تھی کہ اللہ تعالیٰ انہیں نرینہ اولاد سے نوازے تو جب انہوں نے یہ کرامت دیکھی کہ اللہ تعالیٰ اپنی نیک بندی کو اگر بے موسمیوے عطا کر سکتا ہے تو مجھے بھی بڑھاپے میں نرینہ اولاد سے بہرہ ور کر سکتا ہے تو فوراً اللہ تعالیٰ سے یہ دعا کی کہ اے میرے پروردگار مجھے اپنی طرف سے پاکیزہ اولاد عطا فرما اس دعا کا تذکرہ قرآن مجید میں سورہ آل عمران میں ان الفاظ کے ساتھ آیا:

﴿هٰذَا لَكَ دُعَاؤُكَ رَبَّهٖ قَالَ رَبِّ هَبْ لِي مِنْ لَدُنْكَ ذُرِّيَّةً طَيِّبَةً اِنَّكَ سَمِيعُ الدُّعَاءِ﴾ (آل عمران : ۳۸)

”یہ حال دیکھ کر زکریا نے اپنے رب کو پکارا ”پروردگار اپنی قدرت سے مجھے نیک اولاد عطا کر۔ تو ہی دعا سننے والا ہے۔“

اس سے یہ بھی ثابت ہوتا ہے کہ جب کوئی اللہ کی قدرت کا کرشمہ دیکھے یا کسی ولی کی وساطت سے ظہور پذیر ہونے والی کرامت کا مشاہدہ کرے تو وہ اس وقت اپنی دل پسند التجائیں اللہ تعالیٰ کے حضور پیش کرے کیونکہ وہ دعاؤں اور التجاؤں کی قبولیت کا وقت ہوتا

ہے جیسا کہ حضرت زکریا نے حضرت مریم کی کرامت دیکھتے ہوئے اللہ تعالیٰ کے حضور ایک ایسی دعا کی جس کے ظاہری اسباب موجود نہ تھے چونکہ زکریا علیہ السلام بہت بوڑھے ہو چکے تھے اور ان کی بیوی بھی بانجھ تھی لیکن پھر بھی حضرت مریم کے واقعہ سے متاثر ہو کر انہوں نے اپنی التجاء اللہ کے حضور پیش کر دی۔ اس یقین پر کہ میرا اللہ جو مریم کو بے موسم کے پھل عطا کر سکتا ہے تو وہ مجھے بڑھاپے میں زینہ اولاد سے بھی سرفراز کر سکتا ہے۔ اسی طرح علمائے اہل سنت اصحاب کہف کی داستان سے بھی کرامت کے ظہور پذیر ہونے کا استدلال لیتے ہیں۔ روم کے چند معزز نوجوان ایمان کی نعمت سے سرفراز ہوئے جب انہیں یہ خطرہ محسوس ہونے لگا کہ بادشاہ زبردستی ان کو ایمان سے منحرف ہونے پر مجبور کرے گا کہ وہ چپکے سے شہر سے نکلے اور ایک غار میں داخل ہو گئے اور وہاں اللہ تعالیٰ نے ان پر عرصہ دراز تک نیند مسلط کر دی۔ وہ وہاں تین سو نو سال تک بغیر کھانے پینے کے نیند کی آغوش میں پڑے رہے۔ یہ واقعہ بھی چونکہ خلاف عادت حیرت انگیز تھا لہذا اے بھی اصحاب کہف کی کرامت تصور کیا جائے گا اور اسی طرح حضرت سلیمان علیہ السلام کے زمانے میں وقوع پذیر ہونے والا یہ قصہ بھی کرامت ہی کہلائے گا کہ جب حضرت سلیمان علیہ السلام نے اپنی رعایا میں سے یہ مطالبہ کیا کہ تم میں سے کون ہے جو ملکہ بلقیس کا تخت اس کے میرے پاس آنے سے پہلے اٹھا کر لے آئے تو ایک شخص نے کہا کہ میں یہ کام پلک جھپکنے سے پہلے سرانجام دینے کی قدرت رکھتا ہوں اور اس نے یہ کام اپنے دعوے کے مطابق سرانجام دیا تو حضرت سلیمان علیہ السلام تخت کو اپنے سامنے دیکھ کر حیران ہو گئے۔ سورۃ النمل میں اس کرامت کا تذکرہ کچھ اس انداز میں کیا گیا ہے:

﴿الَّذِي عِنْدَهُ عِلْمٌ مِّنَ الْكِتَابِ أَنَا آتِيكَ بِهِ قَبْلَ أَنْ يَرْتَدَّ إِلَيْكَ طَرْفُكَ فَلَمَّا رَآهُ مُسْتَقِرًّا عِنْدَهُ قَالَ هَذَا مِنْ فَضْلِ رَبِّي﴾ (سورۃ النمل: ۴۰)

”جس شخص کے پاس کتاب کا ایک علم تھا وہ بولا میں آپ کی پلک جھپکنے سے پہلے اسے لائے دیتا ہوں۔“ جو نبی کہ سلیمان نے وہ تخت اپنے پاس رکھا ہوا دیکھا وہ پکارا اٹھا۔ ”یہ میرے رب کا فضل ہے۔“

اسی طرح صحابہ کرام سے بھی کرامتیں ظہور پذیر ہوئیں جیسا کہ حضرت عبداللہ بن عمر رضی اللہ عنہ فرماتے ہیں کہ ایک دفعہ حضرت عمر رضی اللہ عنہ نے ساریہ نامی جرنیل کی قیادت میں ایک لشکر کو روانہ کیا ایک دن خطبہ جمعہ کے دوران حضرت عمر نے اپنے موضوع سے ہٹ کر تین مرتبہ یہ ارشاد فرمایا کہ اے ساریہ پہاڑ کی اوٹ لے لو۔ کچھ عرصہ بعد لشکر کا ایک قاصد مدینے میں آیا اور اس نے حضرت عمر سے کہا اے امیر المؤمنین لشکر کو شکست کا سامنا تھا میں بھی لشکر میں شامل تھا اچانک ہم نے فضا میں ایک آواز سنی کہ اے ساریہ پہاڑ کی اوٹ لے لو اس آواز کو ہم نے تین مرتبہ سنا تو ہم نے پہاڑ کی اوٹ کا سہارا لے کر دشمن کا مقابلہ کیا تو اللہ تعالیٰ نے ہمیں فتح نصیب فرمائی اور دشمن شکست سے دوچار ہوا اور صورتحال یہ تھی کہ جس مقام پر یہ جنگ ہو رہی تھی وہ مدینہ منورہ سے ایک مہینے کی مسافت پر واقع تھا۔ یہ حضرت عمر رضی اللہ عنہ کی کرامت تھی کہ اللہ تعالیٰ نے ان کی آواز کو اتنی دور تک پہنچا دیا۔ اسی طرح بخاری شریف میں حضرت انس رضی اللہ عنہ سے روایت ہے کہ ایک تاریک رات میں دو آدمی نبی اکرم ﷺ کے ہاں سے روانہ ہوئے تو دیکھنے والوں نے دیکھا کہ ان کے آگے آگے روشنی چل رہی ہے آگے چل کر وہ دونوں جدا ہوئے تو روشنی بھی دو حصوں میں بٹ کر ان کے آگے آگے چلنے لگی ایک روایت میں آتا ہے کہ یہ آدمی عباد بن بشر اور اسید بن حضیر رضی اللہ عنہ تھے اسی طرح صحابہ کرام کی طرف سے بہت سی کرامتیں ظہور پذیر ہوئیں۔ جن میں سے چند ایک کا تذکرہ زیر نظر کتاب کرامات صحابہ میں کیا گیا ہے۔ یہ کتاب حدیبیہ، بلکیہ، بنجر کی جانب سے منظر عام پر لائی جا رہی ہے۔ امید ہے کہ اس کے مطالعہ سے قارئین کرام کے دلوں میں صحابہ کرام کی عظمت، اہمیت اور محبت اور زیادہ جاگزیں ہوگی دعا ہے کہ اللہ سبحانہ و تعالیٰ ہمیں جنت میں صحابہ کرام کی زیارت کی سعادت نصیب فرمائے۔

وصلی اللہ علی النبی محمد و علی آلہ و اصحابہ و سلم

ابوضیاء محمود احمد غففر

اگست ۲۰۰۳ء



مقدمہ

إِنَّ الْحَمْدَ لِلَّهِ نَحْمَدُهُ وَنُسْتَعِينُهُ وَنَسْتَغْفِرُهُ وَنَتُوبُ إِلَيْهِ وَنَعُوذُ بِاللَّهِ
مِنْ شُرُورِ أَنْفُسِنَا وَمِنْ سَيِّئَاتِ أَعْمَالِنَا. مَنْ يَهْدِهِ اللَّهُ فَلَا مُضِلَّ لَهُ
وَمَنْ يَضِلَّ فَلَا هَادِيَ لَهُ ، وَأَشْهَدُ أَنْ لَا إِلَهَ إِلَّا اللَّهُ وَحْدَهُ لَا
شَرِيكَ لَهُ وَأَشْهَدُ أَنَّ مُحَمَّدًا عَبْدُهُ وَرَسُولُهُ. صَلَّى اللَّهُ عَلَيْهِ
وَعَلَى آلِهِ وَصَحْبِهِ وَسَلَّمَ تَسْلِيمًا كَثِيرًا.

اما بعد :

اللہ تعالیٰ نے فرمایا:-

﴿وَالَّذِينَ آمَنُوا وَهَاجَرُوا وَجَاهَدُوا فِي سَبِيلِ اللَّهِ وَالَّذِينَ آوَوْا وَ
نَصَرُوا أُولَئِكَ هُمُ الْمُؤْمِنُونَ حَقًّا لَهُمْ مَغْفِرَةٌ وَ رِزْقٌ كَرِيمٌ﴾

(سورة الانفال : ۷۲)

”ارر جو لوگ ایمان لائے اور ہجرت کی اور اللہ کی راہ میں جہاد کیا اور جنہوں نے
جگہ دی اور مدد پہنچائی یہی لوگ سچے مومن ہیں ان کے لیے بخشش اور عزت والا
رزق ہے۔“

﴿لَقَدْ رَضِيَ اللَّهُ عَنِ الْمُؤْمِنِينَ إِذْ يُبَايِعُونَكَ تَحْتَ الشَّجَرَةِ فَعَلِمَ
مَا فِي قُلُوبِهِمْ فَأَنْزَلَ السَّكِينَةَ عَلَيْهِمْ وَأَثَابَهُمْ فَتْحًا قَرِيبًا﴾

(سورة الفتح : ۱۸)

”یقیناً اللہ تعالیٰ مومنوں سے راضی ہو گیا جب کے وہ درخت کے نیچے آپ سے
بیعت کر رہے تھے اس نے وہ (صدق و اخلاص) جان لیا جو ان کے دلوں میں

تھا۔ پھر ان پر سکون و اطمینان نازل فرمایا اور انہیں قریب کی فتح عنایت فرمائی۔
رسول اکرم ﷺ کا ارشاد گرامی ہے:-

((لَا تَسُبُّوا أَصْحَابِيْ فَوَالَّذِيْ نَفْسِيْ بِيَدِهِ لَوْ أَنَّ أَحَدَكُمْ أَنْفَقَ مِثْلَ أُحُدٍ ذَهَبًا مَا أَدْرَكَ مُدًّا حَدِّهِمْ وَلَا نِصْفَهُ))

(صحیح مسلم باب تحریم سب الصحابہ ۱۹۶۷/۴)

”میرے صحابہؓ کو بُرا مت کہو (گالیاں نہ دو) قسم ہے اس ذات کی جس کے ہاتھ میں میری جان ہے اگر تم میں سے کوئی شخص (دنیا کے سب سے بڑے پہاڑ) احد پہاڑ کے برابر سونا (اللہ کی راہ میں) خرچ کرے تو ان کے ایک مدیا آدھے مد کے ثواب کو نہیں پہنچ سکتا۔“

(مد کا وزن تقریباً آدھ کلو اور دو چھٹانک سے تھوڑا سا زیادہ ہوتا ہے)

اسی طرح رسول اکرم ﷺ کا فرمان ہے:

((الْحُجُومُ أَمَنَةٌ لِّلسَّمَاءِ فَإِذَا ذَهَبَتِ النُّجُومُ أَتَى السَّمَاءَ مَا تُوعَدُ وَأَنَا أَمَنَةٌ لِأَصْحَابِيْ فَإِذَا ذَهَبَتْ أُنِّيْ أَصْحَابِيْ مَا يُوعَدُونَ وَأَصْحَابِيْ أَمَنَةٌ لِّلْأُمِّيِّ فَإِذَا ذَهَبَ أَصْحَابِيْ أُنِّيْ أُمِّيِّ مَا يُوعَدُونَ))

(بخاری شریف فضائل صحابہ ۲۹۲۰۲- مسلم شریف فضائل الصحابہ ۱۹۶۱/۴)

”ستارے آسمان کے لیے بچاؤ ہیں۔ جب ستارے چلے جائیں گے (یعنی مٹ جائیں گے) تو آسمان پر وہ چیز آجائے گا جس کا وعدہ ہے (یعنی قیامت)۔ اور میں اپنے صحابہ کرام رضی اللہ عنہم کا بچاؤ ہوں جب میں چلا جاؤں گا تو میرے اصحابؓ پر بھی وہ وقت آجائے گا جس کا وعدہ ہے (یعنی فتنہ و فساد) اور میرے صحابہؓ میری تمام امت کے لیے بچاؤ ہیں۔ جب یہ چلے جائیں گے تو میری امت پر وہ چیز اور وقت آجائے گا جس کا وعدہ ہے (یعنی بدعات و محدثات اور ضلالت و گمراہی)۔“

صحابہ کرامؓ وہ پاکباز ہستیاں ہیں جو دن میں روزہ رکھتے اور رات کو حالت نماز میں لمبا قیام کرتے، غرباء و مساکین اور بیوگان کا خیال رکھتے۔ دنیا سے بے رغبتی اور لا پرواہی برتتے تھے۔ آپس میں انتہائی رحمدل اور دشمنوں کے لیے انتہائی سنگدل تھے۔ اپنے پیارے نبی ﷺ کی اطاعت کا بے پناہ شوق اور جذبہ رکھتے تھے۔ اور ہمہ وقت آپ کے ساتھ چمٹے رہتے۔ آپ سے اللہ کی کتاب قرآن مجید کو حفظ کر لیا اور حدیث و سنت کو محفوظ کر لیا۔ اور جیسے آپ سے سنا ویسے ہی لوگوں تک جوں کا توں پہنچا دیا۔ اس بنا پر اللہ نے قرآن مجید میں بے شمار مقامات پر ان کی مدح سرائی کی اور ان کی تعریف و توصیف ظاہر کی ہے اور رسول اکرم ﷺ نے بھی اپنے ارشادات کے ساتھ بے شمار مواقع پر ان کی مدح و ستائش بیان کی ہے یہ صحابہ کرام رضی اللہ عنہم، نبی مکرم ﷺ کے ایسے جانثار، جانناز اور آپ پر فدا ہونے والے ساتھی تھے کہ جنہوں نے آپ کی حمایت میں اور اللہ کی راہ میں جہاد کا علم بلند کیا اور بے حد ذوق و شوق اور دلی رغبت کے ساتھ اپنی جانیں، تھیلیوں پر رکھ کر موت کی پرواہ نہ کرتے ہوئے دشمنان اسلام کے ساتھ خونریز معرکہ آرائی کے لیے میدان کارزار میں نکل آئے۔

چنانچہ صحابہ کرام رضی اللہ عنہم کی بزرگی و احترام ان کے جہاد کی عظمت، ان کی اتباع نبوی، دین کے ساتھ مضبوطی سے منسلک ہو جانا، معجزات رسالت کی تائید اور نبوت کی تصدیق یہ سب وجوہات اور قربانیاں، صحابہ کرامؓ کے لیے انتہائی بابرکت ثابت ہوئیں اور ان تمام اسباب کی بنا پر ان کے لیے متعدد کرامات ظہور پذیر ہوئیں۔ اللہ نے انہیں بے شمار فضائل و مناقب سے نوازا اور ان کی خوب مدح سرائی کی۔

اس بنا پر میں نے ان جانثار صحابہ کی لامتناہی داستان اور سرگزشت میں سے چند کرامات اور الہی فیوض و برکات کا کچھ کرنا بہتر اور مناسب سمجھا۔ اور ان میں سے اکثر کو امامت، جہاد کے دوران حاصل ہوئیں جب کہ وہ میدان جہاد میں برسرِ پیکار تھے اور رسول اللہ ﷺ کی عزت و تکریم اور رسالت کی تائید و تقویت میں اللہ کی راہ میں نبرد آزما تھے..... مجھے صحابہ کرام رضی اللہ عنہم کی سوانح حیات میں سے چند کرامات کو سپرد قلم کرنا اس لیے بھلا

محسوس ہوا کہ اسی بہانے میں بھی حجاب صحابہؓ میں شامل ہو جاؤں اور ان کی خدمت کا شرف حاصل کرتے ہوئے انکی سیرت و کردار سے لوگوں کو آگاہ کر دوں۔

میں نے اپنی وسعت و بساط کے لحاظ سے صرف صحیح ثابت ہونے والے قصص و واقعات کرامات ذکر کرنے کی کوشش کی ہے جنہیں علماء کرام نے توثیق و تصحیح کی نظر سے دیکھا ہے۔ اور من گھڑت واقعات اور اپنی طرف سے ایجاد کردہ کرامات صحابہ کا تذکرہ کرنے سے میں نے ہر ممکن گریز کیا ہے۔

اگر تو میں اپنی اس کوشش و کاوش میں درستگی پر رہا ہوں تو یہ محض توفیق الہی کی بنا پر ہے اور میں اس کا لاکھ لاکھ شکریہ ادا کرتا ہوں..... اور اگر میری یہ کوشش سودمند ثابت نہ ہو سکی اور میں نے کم علمی کی بنا پر غلطی سے کوئی جھوٹا قصہ یا من گھڑت واقعہ بیان کر دیا ہے تو میں اللہ مالک الملک سے معافی کا طلب گار اور مغفرت و عافیت کا خواستگار ہوں۔

آخر میں اللہ سے دعا گو ہوں کہ ہماری اس کوشش و کاوش اور عمل کو حصول رضائے الہی کا خلوص بھرا سبب بنائے، اس جدوجہد کا مقصد خالص رضوان الہی کی طلب متعین فرمائے، اور اس ناقص سعی و محنت کو بھی شرف قبولیت سے نواز کر مجھ پر رحم و کرم فرمائے۔ یقیناً وہ دعاؤں کو سننے والا اور انہیں قبول کرنے والا ہے۔



صحابی رضی اللہ عنہ کی تعریف

علمائے کرام نے مختلف انداز میں صحابی کی تعریفات کی ہیں۔ جن میں سے سب سے زیادہ رائج اور قابل قبول تعریف حافظ ابن حجر رحمہ اللہ کی بیان کردہ ہے۔ وہ اپنی کتاب میں یوں رقمطراز ہیں:-

میرے نزدیک صحیح ترین تعریف جس پر میں واقف ہو سکا ہوں وہ یہ ہے:
 ((أَنَّ الصَّحَابِيَّ مَنْ لَقِيَ النَّبِيَّ صَلَّى اللَّهُ عَلَيْهِ وَسَلَّمَ مُؤْمِنًا بِهِ وَمَاتَ عَلَى الْإِسْلَامِ))

”صحابی وہ شخص ہے جس نے حالت اسلام میں نبی اکرم ﷺ سے ملاقات کا شرف حاصل کیا ہو۔ اور اسے اسلام کی حالت میں موت آئی ہو۔“

اور یہ تعریف اتنی جامع ہے جس کے مطابق کافی زیادہ لوگ شرف صحابیت حاصل کرنے میں کامیاب ہوئے۔ چنانچہ جس کی حالت اسلام میں ملاقات ہو گئی وہ صحابی بن گیا خواہ لمبا عرصہ نبی اکرم ﷺ کا ہم نشین رہا ہو یا تھوڑی دیر۔ خواہ آپ سے روایات بیان کی ہوں یا نہ۔ آپ کے ساتھ غزوات میں شرکت کی ہو یا نہ۔ اس نے آپ کو دیکھا ہو یا اگرچہ ساتھ مل کر بیٹھنے کا موقع نہ مل سکا ہو۔ اس طرح اس کی ملاقات ہو گئی اگرچہ کسی عذر کی بنا پر آنکھوں سے نہ دیکھ سکا ہو جسے کہ ”نا بینا شخص ہو۔“

تعریف میں دو شرطیں لگائی گئی ہیں:

۱۔ حالت اسلام میں نبی اکرم ﷺ سے ملاقات ۲۔ حالت اسلام میں موت

لہذا اگر ان میں سے کوئی ایک شرط پوری نہ ہو سکے تو شرف صحابیت حاصل نہ ہو سکے

گا۔ مثلاً وہ شخص صحابی نہیں جس نے حالت کفر میں آپ سے ملاقات کی اور جب ایمان

نصیب ہوا تو آپؐ سے ملاقات نہ کر سکا..... اسی طرح وہ شخص جس نے حالت اسلام میں آپؐ سے ملاقات کی لیکن مرتد ہو کر حالت کفر میں مر گیا..... البتہ وہ جس کی ملاقات اور موت اسلام میں ہو وہ صحابیؓ ہی ہوگا اگرچہ ملاقات اور موت کے درمیان کچھ عرصہ شیطانی حیلہ میں آ کر مرتد رہا ہو لیکن پھر توبہ کر کے دوبارہ اسلام قبول کر لیا اور مسلمان ہی فوت ہوا۔^(۱)

یہی تعریف رائج اور مقبول ہے اور اس کا اعتبار کیا جاتا ہے اگرچہ اس بارے میں مختلف اقوال منقول ہیں مثلاً سعید بن مسیب رحمہ اللہ کی طرف یہ تعریف منسوب کی جاتی ہے کہ انہوں نے کہا: ”ہم صرف اس شخص کو صحابیؓ شمار کرتے ہیں جو نبی اکرم ﷺ کے ساتھ کم از کم ایک سال یا دو سال کا عرصہ قیام پذیر رہا ہو۔ اور آپؐ کی معیت میں ایک یا دو غزوات میں شریک جہاد رہا ہو۔“^(۲)



(۱) الاصابی (حافظ ابن حجر): ۱/۷۷ اور فضائل الصحابہ (وصی اللہ عباس): ۹۱۔

(۲) فضائل الصحابہ: ۱۱۱ اور صحابہ رسول اللہ (عبادہ اکیسی): ص ۱۲۷ اور ۳۵۳۔

ہر صحابی رضی اللہ عنہ عادل تھا

تمام صحابہ کرام متفقہ طور پر عادل ہیں۔ اہل سنت کا اس پر اجماع ہے خواہ اہل تشیع کچھ کہتے رہیں۔

عدل کی تعریف:

محدثین کرام کی اصطلاح میں عدل کا مفہوم یہ ہے:
 ”روایت کرنے والا مسلمان ہو۔ بالغ ہو۔ فسق و فجور کے اسباب سے سلامت ہو۔ اور مروت و خوش اخلاقی میں پیدا ہونے والی بیماریوں سے محفوظ ہو۔“
 یہ تمام خوبیاں صحابہ کرام رضی اللہ عنہم میں مکمل طور پر موجود تھیں اور وہ ان اوصاف میں کامل ترین درجہ رکھتے تھے اور انسانی کمزوری اور بشری تقاضے کے مطابق سرزد ہو جانے والی بعض لغزشیں اور خطائیں ”عادل“ ہونے کے مرتبے سے نہیں گراتیں۔^(۱)
دلائل قرآنیہ^(۲)

اب ہم آپ کے سامنے عدالت صحابہ پر قرآنی آیات کی گواہی پیش کر رہے ہیں:-
 ا۔ اللہ تعالیٰ نے فرمایا:

﴿مُحَمَّدٌ رَسُولُ اللَّهِ وَالَّذِينَ مَعَهُ أَشِدَّاءُ عَلَى الْكُفَّارِ رُحَمَاءُ بَيْنَهُمْ
 تَرَاهُمْ رُكَّعًا سُجَّدًا يَبْتَغُونَ فَضْلًا مِنَ اللَّهِ وَرِضْوَانًا سِيمَاهُمْ فِي
 وُجُوهِهِمْ مِنْ أَثَرِ السُّجُودِ﴾ (سورة الفتح: ۲۹)

(۱) فضائل صحابہ: ۱/۱۳ اور صحابہ رسول اللہ: ۲۶۱۔

(۲) فضائل الصحابہ: ۱۶/۱

”محمد ﷺ اللہ کے رسول ہیں۔ اور وہ لوگ جو آپ کے ساتھ ہیں (صحابہ کرام) وہ کافروں پر بہت سخت ہیں آپس میں نہایت رحمدل ہیں۔ آپ ان کو دیکھیں گے کہ وہ رکوع اور سجدے کرنے والے ہیں۔ اللہ کے فضل اور رضامندی کو تلاش کر رہے ہیں۔ ان کی نشانی ان کے چہروں میں ہے جو سجدوں کے اثر سے پڑ گئی ہے۔“

۲۔ اللہ تعالیٰ نے ایک مقام پر فرمایا:

﴿وَالسَّابِقُونَ السَّابِقُونَ مِنَ الْمُهَاجِرِينَ وَالْأَنْصَارِ وَالَّذِينَ اتَّبَعُوهُمْ بِإِحْسَانٍ رَضِيَ اللَّهُ عَنْهُمْ وَرَضُوا عَنْهُ وَأَعَدَّ لَهُمْ جَنَّاتٍ تَجْرِي تَحْتِهَا الْأَنْهَارُ خَالِدِينَ فِيهَا أَبَدًا ذَلِكَ الْفَوْزُ الْعَظِيمُ﴾ (سورة التوبة: ۱۰۰)

”اور سبقت لے جانے والے اولین مہاجرین و انصار اور وہ لوگ جنہوں نے احسان و خلوص کے ساتھ ان کی پیروی کی۔ اللہ ان سب سے راضی ہو گیا اور وہ سب اس سے راضی ہو گئے۔ اور اللہ نے ان کے لیے ایسے باغات تیار کیے ہیں جن کے نیچے نہریں جاری ہوں گی۔ جن میں وہ ہمیشہ رہیں گے۔ یہ بہت بڑی کامیابی ہے۔“

۳۔ ایک اور جگہ اللہ تعالیٰ نے یوں فرمایا:

﴿لَقَدْ رَضِيَ اللَّهُ عَنِ الْمُؤْمِنِينَ إِذْ يُبَايِعُونَكَ تَحْتَ الشَّجَرَةِ فَعَلِمَ مَا فِي قُلُوبِهِمْ فَأَنْزَلَ السَّكِينَةَ عَلَيْهِمْ وَأَثَابَهُمْ فَتْحًا قَرِيبًا﴾ (سورة الفتح: ۱۸)

”یقیناً اللہ تعالیٰ مومنوں سے راضی ہو گیا جب کہ وہ درخت کے نیچے آپ سے بیعت کر رہے تھے۔ اس نے وہ (صدق و خلوص) جان لیا کہ جو ان کے دلوں میں تھا پھر ان پر اطمینان و سکون نازل فرمایا اور انہیں قریب کی فتح عنایت

فرمائی۔

دلائل حدیثیہ^(۱)

اب ہم سنت نبویہ اور احادیث کی روشنی میں صحابہؓ کا عادل ہونا ثابت کر رہے ہیں:
نبی اکرم ﷺ کا ارشاد گرامی ہے۔

((لَا تَسُبُّواْ اَصْحَابِيْ فَاِنَّ الَّذِيْ نَفْسِيْ بِيَدِهِ لَوْ اَنْ اَحَدَكُمْ اَنْفَقَ مِثْلَ اُحَدٍ
ذَهَبًا مَا اَدْرَكَ مُدَّ اَحَدِهِمْ وَلَا نَصِيْفَهُ)) (صحیح مسلم، باب تحریم سب

الصحابة: ۱۹۶۷/۴)

”میرے اصحابؓ کو گالیاں نہ دو جس ذات کے ہاتھ میں میری جان ہے اس کی
قسم اگر تم میں سے کوئی شخص احد پہاڑ کے برابر سونا خرچ کرے تو ان کے ایک مد
یا نصف مد کو بھی نہیں پاسکتا۔“

اسی طرح آپؐ نے فرمایا:

((الْشُّحُوْمُ اَمْنَةٌ لِّلَسَّمَاءِ فَاِذَا ذَهَبَتِ الشُّحُوْمُ اَتَى السَّمَاءَ مَا يُوعَدُ وَاَنَا اَمْنَةٌ
لِّاَصْحَابِيْ فَاِذَا ذَهَبَتْ اَتَى اَصْحَابِيْ مَا يُوعَدُوْنَ وَاَصْحَابِيْ اَمْنَةٌ لِّاُمَّتِيْ
فَاِذَا ذَهَبَ اَصْحَابِيْ اَتَى اُمَّتِيْ مَا يُوعَدُوْنَ)) (مسلم۔ فضائل الصحابه

(۱۹۶۱/۴)

”ستارے آسمان کے لیے بچاؤ ہیں۔ جب ستارے چلے جائیں گے تو آسمان پر
وہ چیز آجائے گی جس کا وعدہ ہے۔ اور میں اپنے صحابہؓ کا بچاؤ ہوں جب میں چلا
جاؤں گا تو میرے صحابہؓ پر وہ چیز آجائے گی جس کا وعدہ ہے اور میرے صحابہ
میری امت کے لیے بچاؤ ہیں جب یہ چلے جائیں گے تو میری امت پر وہ چیز
آجائے گی جس کا وعدہ ہے۔“

لہذا تمام صحابہ کرام ”اہل النہ الجماعتہ“ یعنی شیعہ حضرات کے علاوہ تمام امت کے

نزدیک عادل اور معتبر ہیں۔

کرامت کی تعریف

کرامت کی اصطلاحی تعریف یہ ہے: ^(۱)

((الْأَمْرُ الْخَارِقُ لِلْعَادَةِ يُحَرِّبُهُ اللَّهُ عَلَى يَدِ عَبْدٍ صَالِحٍ لَهُ مُتَّبِعٌ لِلشَّرْعِ))

”عام قانون فطرت کے خلاف رو پذیر ہونے والا معاملہ جسے اللہ تعالیٰ اپنے کسی

نیک اور شریعت کی اتباع کرنے والے کے ہاتھ پر ظاہر کرتا ہے۔“

اگر وہ آدمی صالح اور پارسانہ ہو یا شریعت کا متبع نہ ہو تو پھر وہ خلاف فطرت معاملہ کرامت نہیں ہوتا بلکہ وہ اللہ کی مہلت اور ڈھیل ہے جس کی بنا پر بندہ آخر کار ذلیل و خوار ہو جاتا ہے۔

کرامت کا ثبوت:

تمام سلف و خلف علماء کرام نے خرق عادت ظہور پذیر ہونے والے معاملات یعنی کرامات کے بارے میں ایسے بیانات ذکر کیے ہیں اور اس قدر واقعات کا تذکرہ کیا ہے کہ جنہیں دیکھ کر کسی قسم کے شک و شبہ کی گنجائش نہیں رہتی۔ پوری امت مسلمہ میں سے صرف معتزلہ فرقے نے کرامات کا انکار کیا ہے جو کہ متفقہ طور پر کافروں کا گروہ ہے اور ”ابن حزم“ کی طرف بھی یہ قول منسوب کیا جاتا ہے۔ ^(۲)

دلائل

اللہ کسی برگزیدہ ہستی پر بطور کرامات کے قانون فطرت کے خلاف کسی معاملے کا ظاہر ہو جانا قرآن و حدیث سے ثابت ہے۔

(۱) خوارق العادات فی القرآن الکریم (عبد الرحمن ابراہیم الحمصی) ص ۵۸۔

(۲) خوارق العادات فی القرآن الکریم (عبد الرحمن ابراہیم الحمصی) ص ۵۸۔

قرآن کریم سے ثبوت

۱۔ قرآن کریم میں مریم علیہا السلام کے قصے میں ایک کرامت ذکر کی گئی ہے اور وہ یہ ہے کہ جب وہ بچپن میں تھیں تو ان کے پاس کسی قسم کے اسباب کے بغیر ہی رزق پہنچ جاتا تھا۔ اللہ نے فرمایا۔

﴿كُلَّمَا دَخَلَ عَلَيْهَا زَكَرِيَّا الْمِحْرَابَ وَجَدَ عِنْدَهَا رِزْقًا قَالَ يَا مَرْيَمُ أَنَّى لَكِ هَذَا قَالَتْ هُوَ مِنْ عِنْدِ اللَّهِ إِنَّ اللَّهَ يَرْزُقُ مَنْ يَشَاءُ بِغَيْرِ حِسَابٍ﴾ (سورة آل عمران : ۳۷)

”جب بھی زکریا علیہ السلام اس مریم کے حجرے میں داخل ہوتے تو ان کے پاس رزق پاتے۔ وہ پوچھتے۔ اے مریم! یہ روزی تمہارے پاس کہاں سے آئی ہے؟ وہ جواب دیتیں کہ یہ اللہ کے پاس سے آئی ہے۔ بلاشبہ اللہ جسے چاہے بے حساب رزق عنایت فرماتا ہے۔“

۲۔ اسی طرح سلیمان علیہ السلام کے ایک مصاحب اور ہم نشین عالم آدمی کے لیے ملکہ سبا کا تخت پلک جھپکنے میں حاضر کر دینا۔ یہ بھی انتہائی واضح طور پر کرامت کا ثبوت ہے اللہ نے فرمایا:

﴿قَالَ الَّذِي عِنْدَهُ عِلْمٌ مِنَ الْكِتَابِ أَنَا آتِيكَ بِهِ قَبْلَ أَنْ يَرْتَدَّ إِلَيْكَ طَرْفُكَ فَلَمَّا رَآهُ مُسْتَقِرًّا عِنْدَهُ قَالَ هَذَا مِنْ فَضْلِ رَبِّي﴾ (سورة النحل : ۳۰)

”جس شخص کے پاس کتاب کا علم تھا کہنے لگا: میں اس کو آپ کے پاس لے آؤں گا قبل اس کے کہ آپ پلک جھپکائیں (یعنی آنکھ جھپکنے سے پہلے پہلے حاضر کر دوں گا) جب آپ نے اسے اپنے پاس موجود پایا تو کہنے لگے یہ میرے رب کا فضل ہے۔“

احادیث مبارکہ سے ثبوت

احادیث مبارکہ میں بے شمار واقعات موجود ہیں جو کرامت کو ثابت کرتے ہیں۔ ہم آپ کے سامنے دو واقعات کی طرف اشارہ کر رہے ہیں۔

۱۔ ایک درویش آدمی جس کا نام جریع عقاب جنگل میں رہائش پذیر تھا۔ ایک فاحشہ اور زانیہ عورت نے اسی پر اپنے ساتھ زنا کی تہمت لگا دی۔ تو اس درویش کی عفت و پاکدامنی کی شہادت اس زانیہ کے دودھ پیتے بچے نے بول کر دی۔^(۱)

۲۔ غار والا واقعہ جس میں تین آدمی بارش سے پناہ لینے کے لیے داخل ہوئے تو ایک بھاری بھرکم پتھر اوپر سے گرے اور غار کا منہ بند ہو گیا۔ تو انہوں نے اپنے نیک اعمال کا واسطہ دیا جس کی بنا پر اللہ نے ان پر رحمت و وسعت فرمائی اور وہ پتھر ان کی مخلصانہ دعا کی بدولت وہاں سے سرک گیا اور وہ باہر نکل آئے۔^(۲)



(۱) صحیح مسلم: ۳/۱۹۷۔

(۲) صحیح البخاری۔ کتاب البر والصلۃ: ۳۴/۵۔ اور خوارق العادات فی القرآن کریم: ص ۵۸

کرامات صحابہ رضی اللہ عنہم

اب ہم آپ کے روبرو صحابہ کرامؓ کے چند ایمان افروز واقعات و کرامات کا تذکرہ کر رہے ہیں جس سے صحابہ کرام رضوان اللہ اجمعین کی فضیلت و منقبت بخوبی عیاں ہو جاتی ہے۔

صحابہ کرامؓ اور فرشتے

غزوہ بدر میں فرشتوں کی آمد

سہل بن سعد بیان کرتے ہیں کہ ایک دفعہ ہمیں ابو اسیدؓ^(۱) نے غزوہ کے حالات بتاتے ہوئے کہا (اس وقت ابو اسیدؓ کی آنکھوں کی بنائی ختم ہو چکی تھی) کہنے لگے: اے بھتیجے! اللہ کی قسم، اگر میں اور تم میدان میں ہوتے اور وہاں اللہ میری نگاہ مجھے واپس لوٹا دیتا تو میں تجھے وہ گھاٹی دکھاتا جہاں سے ہماری نصرت کے لیے فرشتے نکل رہے تھے اس میں کسی شک و شبہ اور نزاع و اختلاف کی مجال نہیں۔^(۲)

۲۔ عروہ بن زبیر کہتے ہیں: جنگ بدر کے دن جبریل علیہ السلام زرد عمامہ اوڑھے، زبیر رضی اللہ تعالیٰ عنہ کی شکل و ہیئت میں نازل ہوئے۔^(۳)

(۱) ان کا نام مالک بن ربیعہ بن بدن ساعدی تھا۔ آخری عمر میں نابینے ہو گئے تھے۔ بڑے جلیل القدر صحابہ کرام میں سے تھے جنگ بدر میں شرکت کی اور ۳۰ھ میں فوت ہوئے۔ سیر اعلام النبلاء (امام ذہبی): ۵۳۸/۲ ص ۱۱۰۔

(۲) بیہقی کی کتاب دلائل النبوة: ۵۳۳..... مجمع الزوائد: ۸۴۶۔ اس کی سند میں ”مسلمہ بن روح“ کو ابن حبان نے ثقہ کہا ہے اور باقیوں نے ضعیف کہا ہے جیسے کہ النہایہ (ابن کثیر) میں ہے: ۳۸۴/۳ فاصلہ کریں اور حیاۃ الصحابہ (کاندھلوی): ۵۲۹/۳۔

(۳) مجمع الزوائد: ۸۳۶/۱ یہ روایت مرسل ہے لیکن اس کی اسناد صحیح ہے۔ مستدرک حاکم: ۳۶۱/۳ (عباد بن عبد اللہ بن مسعودؓ سے روای ہیں)۔ حیاۃ الصحابہ: ۵۳۱/۳۔

غزوہ حنین میں نزول ملائکہ

اُم برثن کے آزاد کردہ غلام عوف بن عبد الرحمن نے ایک شخص کو کہہ کر جنگ حنین میں کافروں کی طرف سے لڑ رہا تھا اس کے بارے میں بتایا کہ وہ کہا کرتا تھا:

جب ہماری فوج کی لشکر محمدی کے ساتھ ٹھہر ہوئی تو وہ ہمارے مقابلے میں اتنی دیر بھی جم کر مقابلہ نہ کر سکے کہ جتنی دیر میں بکری کا دودھ دوہا جاسکے۔ وہ پیچھے بھاگنے لگے۔ ہم ان کے تعاقب میں آگے بڑھے لیکن ہم مسلسل آگے بڑھتے بڑھتے جب رسول اکرم ﷺ کے سامنے پہنچے تو تلواریں ڈھیلی پڑنے لگ گئیں قریب تھا کہ آپ پر غالب آجاتے کہ اچانک ہمارے اور آپ کے درمیان حسین و جمیل چہروں والے لوگ رکاوٹ بن گئے۔ اور کہنے لگے ((شَهِتَ الْوُجُوهُ فَارْجِعُوا)) ”چہرے بُرے ہو گئے۔ واپس لوٹ جاؤ۔“ بس اس کا سننا تھا کہ ہم شکست فاش سے دوچار ہو گئے۔^(۱)

میدان بدر میں فرشتوں کی لڑائی اور مشرکوں کی گرفتاری

براء بن عازبؓ اور دوسرے کئی صحابہ کرام رضی اللہ عنہما سے مروی ہے کہ جنگ بدر والے دن ایک انصاری صحابیؓ نے نبی علیہ السلام کے چچا عباس (جو ابھی اسلام نہ لائے تھے) کو قید کر لیا۔ عباس کہنے لگے: اے اللہ کے رسول! اس شخص نے مجھے قید نہیں کیا مجھے تو لوگوں میں سے ایک تنگی کپٹی والے مجاہد نے گرفتار کیا ہے جس کی شکل و صورت یوں یوں تھی (یعنی عباس نے کچھ علامات بیان کیں) تو نبی اکرام ﷺ نے ارشاد فرمایا:

((قَدْ آزَاكَ اللَّهُ بِمَلَكٍ كَرِيمٍ))

”اللہ نے مجھے ایک معزز فرشتے کے ذریعے گھیر کر اس آدمی کو تقویت پہنچائی ہے۔“^(۲)

(۱) دلائل النبوة (امام بیہقی): ۵۱۴-۵۱۵، البدایہ: ۳۳۴/۳، حیاة الصحابہ: ۵۳۱/۳۔

(۲) دلائل النبوة (امام بیہقی): ۵۷۳-۵۷۴، مجمع الزوائد: ۵۷۶، (مسند احمد کی روایت صحیح بخاری کے راویوں سے مروی ہے) حیاة الصحابہ: ۵۴۰/۳۔

عرباض بن ساریہؓ اور فرشتہء راحت

عروہ بن زویم بیان کرتے ہیں: کہ عرباض بن ساریہؓ ایک انتہائی بوڑھے صحابیؓ تھے۔ لمبی عمر اور انتہائی بڑھاپے کی بنا پر موت کے منتظر اور طلب گار رہتے اور اپنی دعا میں مندرجہ ذیل الفاظ کو شامل فرما لیتے:

((اللَّهُمَّ كَثِّرْ ثَنِيَّ وَزِدْ عَظْمِي فَأَقْبِضْنِي إِلَيْكَ))

”اے اللہ! میری عمر بہت زیادہ ہو گئی ہے اور ہڈیاں نرم پڑ گئی ہیں۔ لہذا مجھے اپنی طرف قبض کر لے۔“

وہ کہتے ہیں ایک دفعہ میں مسجد دمشق میں موجود تھا کہ اچانک ایک انتہائی حسین اور خوبرو جوان نظر آیا جو سبز خلعت میں ملبوس تھا۔ کہنے لگا: یہ تم کیا دعائیں مانگتے رہتے ہو؟..... عرباضؓ کہنے لگے: اے بھتیجے! پھر کیا دعائیں مانگوں؟ تو اس نے کہا: تم یوں دربار الہی میں عرض کیا کرو:

((اللَّهُمَّ حَسِّنِ الْعَمَلَ وَبَلِّغِ الْأَجَلَ))

”اے اللہ! میرا عمل اچھا بنا اور مقرر مدت (موت) تک پہنچا۔“

عرباضؓ بیان کرتے ہیں کہ میں نے اس سے پوچھا: اللہ تجھ پر رحم فرمائے تو کون ہے؟ اس نے جواب دیا: میں ”ریباک“ فرشتہ ہوں جو مومنوں کے دلوں سے غم دور کرتا ہے۔^(۱)

فرشتوں کا سلام و مصافحہ

مطرف کہتے ہیں کہ عمرانؓ نے ایک دفعہ مجھ سے کہا: کیا تمہیں علم ہے کہ

(۱) طبرانی (المعجم الکبیر میں): ۶۱۶/۱۸۔ مجمع الزوائد: ۱۸۳/۱۰۔ اس کی سند میں ”عروہ“ نامی راوی کی کئی ایک نے توثیق کی ہے۔ البتہ سعید بن مغللا ص کا علم نہیں ہو سکا۔ باقی تمام راوی بخاری کے ہیں۔

(۲) یہ ابن سعید بن خلف ابو جعد خزاعی صحابی رسول ﷺ ہیں۔ عمرانؓ اور ابو ہریرہؓ نے یہ دعائیں اسلام لائے۔

عمرانؓ البصرہ کے قاضی تھے ۵۲ھ میں وفات پائی۔ سیر اعلام النبلاء: ۵۰۸/۳ ص نمبر ۱۰۵۔

مجھ پر سلام کیا جاتا تھا جب میں نے (اپنی بیماری کے علاج کے لیے) داغ لگوایا تو وہ سلام منقطع ہو گیا..... میں نے پوچھا: کیا آپ کے سر کی جانب سے سلام کہا جاتا تھا یا پاؤں کی جانب سے؟..... تو انہوں نے جواب دیا کہ سر کی جانب سے سلام آتا تھا۔ میں عرض کی: میرے خیال میں آپ پر وہ سلام موت سے پہلے پہلے لوٹ آئے گا..... چنانچہ کچھ عرصہ بعد انہوں نے مجھے بتایا کہ واقعی وہ سلام دوبارہ شروع ہو گیا ہے..... اس کے بعد تھوڑا عرصہ زندہ رہے اور خالق حقیقی سے جا ملے۔^(۱)

✓ عمرؓ کی زبان اور فرشتوں کی کلام

ابوسعید خدریؓ بیان کرتے ہیں کہ رسول اکرم ﷺ نے فرمایا:

((مَنْ أَبْغَضَ عُمَرَ فَقَدْ أَبْغَضَنِي وَمَنْ أَحَبَّ عُمَرَ فَقَدْ أَحَبَّنِي وَإِنَّ اللَّهَ بَاهِي بِالنَّاسِ عَشِيَّةَ عَرَفَةَ عَامَّةً وَبَاهِي بِعُمَرَ خَاصَّةً وَإِنَّهُ لَمْ يَبْعَثِ اللَّهَ نَبِيًّا إِلَّا سَمَّاهُ فِي أُمَّتِهِ مُحَدَّثًا وَإِنْ يُكُنْ فِي أُمَّتِي مِنْهُمْ أَحَدٌ فَهُوَ عُمَرُ. يَا رَسُولَ اللَّهِ كَيْفَ مُحَدَّثٌ؟ قَالَ تَتَكَلَّمُ الْمَلَائِكَةُ عَلَى لِسَانِهِ))^(۲)

”جس نے عمرؓ سے بغض رکھا اس نے مجھ سے بغض رکھا۔ جس نے عمرؓ سے محبت رکھی اس نے میرے ساتھ محبت رکھی۔ بلاشبہ، اللہ نے عرفہ کی شام لوگوں کے ساتھ عمومی اعتبار سے فخر کیا اور عمرؓ کے ساتھ خصوصی طور پر محبت کا اظہار کیا۔ اور یقیناً ہر وہ نبی جسے اللہ مبعوث فرماتا تھا اس کی امت میں ایک محدث ہوتا تھا۔ اور اگر میری امت میں کوئی محدث ہے تو وہ عمرؓ ہے۔ صحابہؓ نے پوچھا: حضور! محدث سے آپؐ کیا مراد لے رہے ہیں آپؐ نے فرمایا جس کی زبان پر فرشتے کلام

(۱) حاکم ۵۴۳/۳ حیاۃ الصحابہ ۵۴۳/۳۔

(۲) (مجمع الزوائد: ۶۹/۹ حیاۃ الصحابہ: ۵۴۳/۳۔ اس کی سند میں ایک راوی ہے ”ابوسعید“ جو حسن

بصریؒ پر بیعتا خادم تھا۔ لیکن اس کے حالات معلوم نہیں ہو سکے۔ البتہ باقی تمام راوی ثقہ ہیں۔)

کرتے ہوں۔

تلاوت قرآن اور نزول ملائکہ (اسید بن حنظلہ)

ابوسعید خدریؓ کہتے ہیں ایک دفعہ اسید بن حنظلہؓ دوران شب بائیں کھلیان میں تلاوت قرآن میں مشغول تھے۔ اچانک ان کا گھوڑا بدکنے لگا۔ وہ رک گئے۔ پھر پڑھنے لگے تو وہ بھی بدکنے لگا۔ پھر پڑھنے لگے تو وہ بھی بدکنے لگا۔ اسیدؓ کہتے ہیں کہ مجھے خطرہ لاحق ہوا کہ کہیں وہ میرے بیٹے یحییٰ (جو کہ اس کے قریب سو رہا تھا) کو روند نہ ڈالے۔ میں نماز ختم کر کے اس کی طرف گیا کہ اچانک مجھے اپنے اوپر ایک چھتری نما چیز نظر آئی جس میں چراغوں کی مانند روشنیاں جگمگ کر رہی تھیں۔ اور وہ چھتری نما سا بان فضا میں بلند ہوتا جا رہا تھا۔ حتیٰ کہ میری نگاہوں سے اوچھل ہو گیا۔ وہ بیان کرتے ہیں: میں صبح نبی اکرم ﷺ کی خدمت میں حاضر ہوا اور عرض کی: اے اللہ کے رسولؐ: گزشتہ رات میں اپنے کھلیان میں تلاوت کر رہا تھا کہ اچانک میرا گھوڑا بدکنے لگا۔ یہ سن کر نبی کریم ﷺ فرمانے لگے: **اقْرَأْ ابْنَ حَنْظَلَةَ** ”اے ابن حنظلہؓ تو پڑھتا رہتا۔“ میں نے کہا: میں پڑھتا رہا۔ لیکن وہ پھر بدکنے لگا۔ آپؐ نے پھر کہا کہ تو پڑھتا رہتا۔ اسیدؓ کہتے ہیں کہ میں پڑھنے لگا تو وہ پھر بدکنے لگا۔ آپؐ نے فرمایا: ”تو پڑھتا رہتا“ اسیدؓ نے حقیقت حال سے آگاہ کیا کہ میں نماز سے اس لیے پھر گیا کہ میرا بیٹا یحییٰ اس کے قریب سو رہا تھا میں ڈر گیا کہ کہیں وہ اسے روند نہ ڈالے۔ تو اچانک میں نے ایک چھتری نما چیز دیکھی جس میں چراغوں کی طرح روشنیاں تھیں وہ لمحہ بہ لمحہ بلند ہوتی جا رہی تھیں اور آخر کار نگاہوں سے اوچھل ہو گئیں۔ تو نبی اکرم ﷺ فرمانے لگے:

((تَبَّتْ أَلْمَلَأُحْكَةُ تَسْمِعُ لَكَ وَلَوْ قَرَأْتَ لَا صَبَحَتْ يَرَاهَا النَّاسُ مَا تَسْتَبِيرُ مِنْهُمْ)) (۱)

(۱) بخاری شریف: کتاب فضائل القرآن باب فضل سورہ الکہف حدیث نمبر ۱۵۰۱۱ صحیح مسلم: کتاب

سلوۃ الاسرافین باب نزول الملائکہ لقراء القرآن حدیث نمبر ۱۶۰۳ اور دلائل النبوة (امام بیہقی) ۸/۷۷

”یہ تو فرشتے تھے جو تیری قرأت سن رہے تھے اگر تو تلاوت میں مشغول رہتا تو صبح لوگ ان کو دیکھ لیتے اور یہ ان سے پوشیدہ نہ رہتے۔“

فرشتوں کا جنازہ اٹھانا: (سعد بن معاذؓ)

انس بن مالکؓ بیان کرتے ہیں کہ جب سعد بن معاذؓ کا جنازہ اٹھایا گیا تو منافق کہنے لگے کہ کتنا بکا جنازہ ہے اور وہ یہ بات اس لیے کہہ رہے تھے کہ سعدؓ نے بنو قریظہ کے خلاف سخت فیصلہ کیا تھا..... جب نبی اکرم ﷺ کو منافقوں کے اس طعن کا علم ہوا تو آپؐ نے فرمایا:

((إِنَّ الْمَلَائِكَةَ كَانَتْ تَحْمِلُهُ))^(۱)

”یقیناً فرشتوں نے سعدؓ کی میت اور چار پائی کو اٹھا رکھا تھا۔“

عرش باری تعالیٰ کی حرکت: (سعد بن معاذؓ)

سعد بن معاذؓ وہ جلیل القدر ہستی تھے کہ جن کے بارے میں ابو زبیرؓ بیان کرتے ہیں کہ میں نے جابر بن عبد اللہؓ کو نبی اکرم ﷺ کی یہ حدیث شریف سنی:

((وَجَنَازَةُ سَعْدِ بْنِ مُعَاذٍ بَيْنَ أَيْدِيهِمْ اهْتَضُ لَهُ عَرْشُ الرَّحْمَنِ))^(۲)

”سعد بن معاذؓ کا جنازہ لوگوں کے سامنے تھا اور سعدؓ کی موت کی وجہ سے رحمان کا عرش ہلنے لگا۔“

فرشتوں کا غسل دینا: (حظلمہ بن ابی عامرؓ)

عبد اللہ بن زبیرؓ بیان کرتے ہیں کہ میں نے رسول اکرم ﷺ کو کچھ فرماتے ہوئے سنا۔ جب کہ لوگ شکست خوردہ حالت کا شکار ہو کر نبی علیہ السلام سے پیچھے ہٹتے جا رہے تھے

(۱) (ترمذی مناقب: صحابہ حدیث نمبر ۳۸۴۹)۔ (۶۹۷۵) حدیث حسن صحیح غریب۔ ابن حبان۔ حدیث نمبر ۶۹۹۳)۔

(۲) (ترمذی مناقب صحابہ: ۳۸۴۸)۔ (۶۸۹۷۵) حدیث حسن صحیح۔ اور مع الرواۃ: ۳۱۷۹۔ اور امام حشمی کہتے ہیں کہ اس حدیث کو امام احمد اور طبرانی نے بھی نقل کیا ہے۔ اور مسند احمد کے راوی صحیح بخاری کے راوی ہے۔ سوائے امام احمد کے استاد کے اور وہ بھی ثقہ ہے۔)

حتیٰ کہ بعض صحابہؓ اس پہاڑ تک پہنچ گئے جو مدینے کی سائیڈ میں تھا لیکن پھر تمام کے تمام رسول اکرم ﷺ کی طرف واپس لوٹ آئے۔ ادھر حظلہ بن ابی عامرؓ کا ابوسفیان بن حرب سے ٹکراؤ ہو گیا۔ جب ابوسفیان پر حظلہ حاوی ہونے لگے تو شہاد بن روس کی نظر پڑ گئی اس نے حظلہؓ کا رخ کیا اور پیچھے سے حملہ آور ہو کر اپنی تلوار سے انہیں شہید کر دیا اگرچہ چند لمحے کی مہلت مل جاتی تو حظلہؓ ابوسفیان کو موت کے گھاٹ اتار چکے ہوتے۔ جنگ کے بعد نبی علیہ السلام نے فرمایا:

((إِنَّ صَاحِبَكُمْ حَنْظَلَةَ تَغْلِبُهُ الْمَلَائِكَةُ))

”تمہارے ساتھی حظلہ کو فرشتے غسل دے رہے ہیں۔“

صحابہ کرام رضوان اللہ اجمعین نے ان کی بیوی سے دریافت کیا تو وہ کہنے لگی: حظلہ نے جب جہاد کے منادی کو سنا تو اس وقت جنبی تھا اور نداء جہاد پر انہوں نے اسی حالت جنابت میں لبیک کہہ دیا اور اسلحہ اٹھا کر نکل کھڑے ہوئے۔ تو آپؐ نے فرمایا:

((فَإِنَّكَ قَدْ غَسَلْتَهُ الْمَلَائِكَةُ)) ”اس وجہ سے فرشتے انہیں غسل دے رہے تھے۔“

فرشتوں کا سایہ کرنا: (عبداللہ بن عمرؓ یعنی جابرؓ کے والد)

محمد بن منکدر کہتے ہیں کہ میں نے جابر بن عبداللہؓ کو سنا: جب جنگ اُحد کے دن میرے باپ نے جام شہادت نوش کیا تو میں رونے لگا۔ اور ان کے چہرے سے کپڑا اٹھانے کی کوشش کرنے لگا۔ اور صحابہ کرامؓ مجھے روکنے لگے۔ لیکن رسول اکرم ﷺ مجھے نہیں روک رہے تھے۔ اور نبی علیہ الصلوٰۃ والسلام نے فرمایا:

((لَا تَبْكِيهِ أَوْ مَاتَ بَكِيهِ فَمَا زَالَتِ الْمَلَائِكَةُ نُفْلُهُ بِأَجْنَحَيْهَا حَتَّى رَفَعُوهُ))^(۱)

”اس پر نہ رو (یا کس چیز پر تو آنسو بہاتا ہے) فرشتے اس پر اپنے پروں کے ساتھ مسلسل سایہ کیے ہوئے تھے۔ یہاں تک کہ صحابہؓ نے اسے اٹھالیا۔“

(۱) بخاری: کتاب المغازی۔ باب من قبل من المسلمین یوم اُحد: حدیث نمبر ۳۰۸۰۔ روایت ابوالولید سے ہے۔ اور مسلم: کتاب فضائل الصحابہ۔ باب فضائل عبداللہ بن عمرو بن حداد: ۱۳۔ دلائل النبوة (امام بیہقی): ۲۹۸/۳۔ احسان بترتیب صحیح ابن حبان (۶۹۸۲)۔

پھر یہ بددعا کی: اے اللہ اگر یہ عورت جھوٹی ہے تو اسے اندھی کیے بغیر موت نہ دینا اور اس کا کنواں اس کی قبر بنا دے..... عبداللہ بن عمرؓ بیان کرتے ہیں: اللہ کی قسم: وہ اس وقت تک نہ مری جب تک کہ اس کی آنکھوں کی بینائی ختم نہ ہوئی جب وہ نابینا ہوگئی تو ایک دن اپنے گھر کے صحن میں نکل کر احتیاط سے چلنے لگی لیکن کنویں کے اندر گر پڑی اور وہی کنواں اس کی قبر بن گیا۔^(۱)

حسین بن علیؑ کا واقعہ

ابورجاء عطاروی^(۲) بیان کرتے رہتے تھے کہ علیؑ اور اہل بیت میں سے کسی کو گالی نہ دو کیونکہ ہمارا ایک ٹھہجی پڑوسی تھا ایک دفعہ اس نے کہا: کیا تم اس فاسق شخص یعنی حسین بن علیؑ کو نہیں دیکھتے۔ اللہ کی اس پر لعنت ہو! اللہ نے دو ستارے اس کی آنکھوں پر دے مارے اور اسے اندھا کر دیا۔

www.KitaboSunnat.com سعد بن ابی وقاصؓ کی دلی آہ

جابر بن سرہؓ کہتے ہیں: میں ایک دفعہ عمر بن خطابؓ کے پاس بیٹھا ہوا تھا۔ اسی اثناء میں چند اہل کوفہ عدالت میں آئے اور سعد بن ابی وقاصؓ کی شکایات کرنے لگے (جو کہ کوفہ کے گورنر تھے) وہ کہنے لگے: سعد نماز کو بھی اچھی طرح ادا نہیں کرتا۔ عمرؓ نے کہا: جب تک میں اسے دیکھتا رہا وہ تو بہترین نماز پڑھتے تھے..... بہر حال انہوں نے سعدؓ کو بلا بھیجا۔ اور ان پر ہونے والے اعتراضات کی اطلاع دے دی۔ انہوں نے جواب دیا۔ میں ان کو رسول اکرمؐ کی نماز پڑھاتا ہوں۔ پہلی دونوں رکعتیں لمبی کرتا ہوں اور پچھلی دونوں میں تخفیف کرتا ہوں۔ عمرؓ کہنے لگے: اے ابواسحاق! (سعدؓ کی کنیت) میرا آپؐ کے بارے

(۱) حلیۃ الاولیاء: ۹۶/۱ حیاۃ الصحابہ: ۵۵۳/۳۔

(۲) ان کا نام عمران بن لہان تھیں بصری تھا بڑے بڑے مخفر میں تابعین سے تھے۔ دور جاہلیت کو بھی پایا۔ فتح مکہ کے بعد اسلام میں داخل ہوئے لیکن زیارت نبوی کا موقع نہ مل سکا۔ عبدالبر نے کہا کہ ۱۵۰ میں فوت ہوئے۔ یہ احادیث صحیحہ: ۲۵۳/۳ نمبر ۹۳۔

کرامات صحابہ

یہی گمان تھا۔ پھر عمرؓ نے سعدؓ کے ہمراہ ایک آدمی کو تحقیق و تفتیش کے لیے روانہ کیا۔ اس آدمی نے کوفہ کی تمام مساجد میں چکر لگایا لیکن کسی شخص نے ان کے بارے میں بُری رائے کا اظہار نہ کیا۔ ہر شخص اچھی بات کہتا۔ آخر کار چلتے چلتے ایک مسجد میں پہنچے وہاں ایک آدمی ”ابو سعدؓ“ تھا۔ وہ انھیں کہنے لگا: اگر آپ اصرار کرتے ہیں تو میں اس کی غلطیاں واضح کرتا ہوں: ”یہ نہ لشکر کے ہمراہ جاتا ہے۔ نہ برابری کے ساتھ تقسیم کرتا ہے اور نہ عدل کے ساتھ فیصلے کرتا ہے۔“..... جابرؓ کہتے ہیں کہ یہ الزامات سن کر سعد بن ابی وقاصؓ غصے سے لال پیلے ہو گئے اور بددعا کرنے لگے: اے اللہ! اگر یہ تیرا بندہ جھوٹ بول رہا ہے تو اس کی عمر لمبی کر اور اسے سخت فقیری سے دوچار کر اور اسے فتنوں میں مبتلا کر..... راوی کا بیان ہے کہ ابن عمیر نے اس بد نصیب کو دیکھا کہ انتہائی بڑھاپے کی وجہ سے اس کی ہنسیوں اور ابرو آنکھوں کے سامنے آ جاتے تھے اور آنکھوں کو ڈھانپ لیتے تھے۔ اور اتنا فقیر ہوا کہ کچھ بھی اس کے پاس نہ رہا۔ اور آزمائشوں کا شکار ہو گیا۔ جب اس سے پوچھنے والا کہتا کہ ابو سعدہ! کیا حال ہے تو کہتا بہت ضعیف العمر ہو گیا ہوں۔ سخت فتنوں اور آزمائشوں کا شکار ہوں اور سعد بن ابی وقاصؓ کی بددعا کے انجام سے دوچار ہوں۔^(۱)

ہجرت کرنے والی صحابیہ

انسؓ کہتے ہیں: ہم ایک انصاری نوجوان کی تہاداری کے لیے گئے اس کے پاس اس کی بوڑھی والدہ بھی موجود تھی جو نابینا ہو چکی تھی۔ ہمارے پہنچنے کے بعد تھوڑی دیر ہی گزری کہ وہ لڑکا بے حس و حرکت ہو گیا اور ہم نے اسے مردہ سمجھ کر اس کے چہرے پر کپڑا ڈال دیا۔ اور اس کی والدہ سے کہا کہ اے نیک عورت! اب اپنی مصیبتوں پر صبر کرو اور اللہ سے ثواب کی امید رکھو۔ وہ پوچھنے لگی! کیا میرا بیٹا فوت ہو گیا ہے؟ میں نے کہا: جی ہاں! تو وہ دعا مانگنے لگی ”اے اللہ! اگر تو جانتا ہے کہ میں نے تیری طرف اور تیرے نبیؐ کی طرف صرف اسی امید سے ہجرت کی تھی کہ تو ہر مشکل میں میری مدد کرے گا تو اے اللہ! آج کے دن مجھے اس

(۱) مسلم کتاب الصلوٰۃ باب القراءۃ من الطہر والعصر: ۳۵۵۔ دلائل النبوة (امام بیہقی): ۱۹۰/۱۔

مصیبت اور مشکل سے بچالے۔“

انسؓ کہتے ہیں: اللہ کی قسم! اس دعا ختم ہوتے ہی اس لڑکے نے چہرے سے کپڑا ہٹایا اور کھانا کھانے لگا اور ہم بھی اس کے ساتھ کھانا تناول کرنے میں مشغول ہو گئے۔^(۱)

ایک مجاہد اور اس کی سواری

ابوسبرہ نخعی کہتے ہیں کہ ایک آدمی یمن کی جانب سے آیا۔ دوران سفر اس کا سواری والا جانور مر گیا۔ اس نے وضو کر کے دو رکعتیں ادا کیں پھر یوں دعا گو ہوا: اے مولا کریم! میں دُشمنہ جگہ سے تیری راہ میں جہاد کے لیے آرہا ہوں اور تیری رضا مندی کی تلاش میں سرگرداں ہوں اور میں گواہی دیتا ہوں اور یقین رکھتا ہوں کہ تو مردوں کو زندہ کر سکتا ہے اور قبروں والوں کو بھی اٹھا سکتا ہے آج مجھے کسی مخلوق کا احسان اٹھانے اور اس سے سواری مانگنے پر مجبور نہ کرنا۔ اور میں اپنے اسی جانور کی زندگی کا خواستگار ہوں۔ چنانچہ اس کی دعا ختم ہوتے ہی وہ سواری والا گدھا اٹھا اور کان جھاڑنے لگا۔ (اس واقعے کی سند صحیح ہے)۔^(۲)

امام بیہقی کہتے ہیں کہ یہ تمام واقعات نبی علیہ السلام کی کرامات ہیں کیونکہ یہ واقعات انہیں کی امت میں رونما ہوئے ہیں۔

حیرت انگیز آوازیں

عمرؓ اور لشکر ساریہؓ:

عبداللہ بن عمر رضی اللہ تعالیٰ بیان کرتے ہیں: ایک دفعہ عمرؓ نے کسی جانب ایک لشکر روانہ کیا اور اس کا سپہ سالار ساریہؓ کو متعین کیا۔ چند دنوں کے بعد وہ خطبہ دے رہے تھے کہ تین بار انہوں نے کہا: (يَا سَارِيَةُ الْجَبَلِ) (اے ساریہ! پہاڑ کی طرف ہو جاؤ۔) کچھ دنوں بعد لشکر کا پیغام رساں آیا۔ عمرؓ اس سے سوالات کرنے لگے۔ اس نے کہا:

(۱) دلائل النبوة (امام بیہقی) ۶: ۵۰ اور البدایہ ۶: ۲۹۲، ۱۵۳ اور اس کی سند میں تمام راوی ثقہ ہیں۔

(۲) دلائل النبوة (امام بیہقی) ۶: ۳۸۔

اے امیر المؤمنین! ہم شکست سے دوچار ہو رہے تھے کہ اچانک ایک آواز تین مرتبہ ہمارے کانوں میں پڑی: يَا سَارِيَةَ الْحَبَلُ ہم نے فوراً پہاڑوں کا رخ کیا اور پہاڑ کو اپنی پشت میں آڑ بنالیا جس کی بنا پر ہمیں پچھلی جانب سے کسی حملہ کا خطرہ نہ رہا اور ہم نے ڈٹ کر دشمن سے معرکہ آرائی کی اور آخر کار اسے پسپا کر دیا..... ابن عمرؓ کہتے ہیں کہ اس وقت عمرؓ سے کہا جانے لگا کہ آپ ہی یہ آوازیں لگا رہے تھے ابن وہبؓ کی حدیث میں حرمہؓ نے بھی بعینہ اسی طرح بیان کیا ہے۔ اس قصے کی سند حسن ہے۔ ابن مردویہ نے عبدالرحمن بن عمرؓ سے اپنے باپ عمرؓ کا یہ قصہ بیان کیا ہے۔ جس میں ہے کہ وہ جمعہ کا خطبہ ارشاد فرما رہے تھے۔ دوران خطبہ انہوں نے تین بار کہا:

((يَا سَارِيَةَ الْحَبَلُ مَنْ اسْتَرْعَى الذَّنْبَ ظَلَمَ))

”اے ساریہ پہاڑ کی جانب ہو جا۔ جس نے بھیڑیے کو چرواہا بنایا اس نے ظلم کیا۔“

لوگ نککھیوں سے ایک دوسرے کی طرف دیکھنے لگے۔ علیؓ نے کہا: ہم عمرؓ سے ضرور اس کا جواب معلوم کریں گے۔ چنانچہ خطبہ سے فراغت کے بعد لوگوں نے یہ سوال کر دیا تو انہوں نے جواب میں کہا: میرے دل میں اچانک یہ خیال آیا کہ مشرکین ہمارے بھائیوں کو شکست و ہزیمت سے دوچار کر رہے ہیں اور وہ مسلمان ایک پہاڑ کے پاس سے گزر رہے ہیں۔ اگر وہ اس پہاڑ کی طرف مڑ جائیں تو پھر ایک ہی جانب سے دشمن کا مقابلہ بے جگری سے کر سکتے ہیں۔ اور اگر وہاں سے آگے گزر جائیں تو ہلاکت کے منہ میں داخل ہو جائیں گے اور دشمن بھوکے بھیڑیے کی طرح ان کو چیر پھاڑ کر رکھ دے گا تو میرے منہ سے بے اختیار یہ لفظ نکل گئے جو مجھے تو یاد نہیں آ رہے بلکہ تم مجھے یاد دلارہے ہو۔ ہو سکتا ہے لاشعوری طور پر زبان سے بے ساختہ یہ کلمات ادا ہو گئے ہوں۔

ابن عمرؓ کہتے ہیں: ایک مہینے کے بعد ایک آدمی خوشخبری لایا اور اس نے فتح کا ثرود سنایا پھر وہ کہنے لگا کہ ہم نے اس دن عمرؓ کی آوازیں سنی تھیں۔ ہم نے فوراً پہاڑ کا رخ کیا اور

اچانک پنٹ کر دشمن کو تار بڑ تو زحمیوں کے ذریعے ناکوں پنے چوادیے اور انہیں شکست فاش سے دوچار کر دیا اور بفضل الہی فتح و نصرت اور کامیابی و کامرانی سے سرفراز ہوئے۔^(۱)

ابو قریصافہ کی آواز

عزہ بنت عاص بن ابی قریصافہ بیان کرتی ہیں رومیوں نے ابو قریصافہ کے بیٹے کو قید کر لیا جب بھی کسی نماز کا وقت آتا تو ابو قریصافہ عسفلان کی دیوار پر چڑھ کر یہ نداء لگاتا: ﴿یا فلان الصلوٰۃ﴾ ”اے میرے بیٹے! نماز پڑھ لو۔“ اللہ اس کی آواز کو روم تک پہنچا دیتا اور وہ بیٹا روم کے علاقے میں یہ آواز سن لیتا۔^(۲)



(۱) دائل العیوۃ (الویم) ۲۱۰:۱۱۱ ص ۳۲۳۔

(۲) مجمع الزوائد ۳۹۶/۹۔ اس کے راوی ثقہ ہیں۔

جنات و شیاطین کی تسخیر

معاذ اور شیطان

بریدہؓ بیان کرتے ہیں: مجھے پتہ چلا کہ معاذ بن جبلؓ نے زمانہ نبویؐ میں شیطان کو پکڑ لیا تھا۔ میں ان کے پاس گیا۔ اور ان سے حقیقت حال کو دریافت کیا تو انہوں نے جواب دیا: جی ہاں: ہوا یوں تھا کہ نبی اکرم ﷺ نے مجھے زکوٰۃ والی کھجوروں کا نگران بنا دیا۔ میں نے ایک کمرے میں کھجوریں رکھ دیں۔ لیکن روزانہ ان میں کمی محسوس ہوتی۔ میں نے یہ ماجرہ نبی علیہ السلام کو سنایا۔ تو آپؐ نے فرمایا:

((هُوَ عَمَلُ الشَّيْطَانِ فَارْصُدْ))

”یہ شیطان کا کام ہے اس کی گھات لگاؤ۔“

چنانچہ میں نے رات کو چوکس ہو کر نگرانی شروع کر دی جب رات کا کچھ حصہ گزر گیا۔ ہر سونٹا ٹاچھا گیا کہ اچانک میں نے عجیب و غریب منظر دیکھا وہی شیطان ایک ہاتھی کا روپ دھار کر چلا آ رہا تھا جب دروازے تک پہنچا تو کوئی اور شکل دھار کر دروازے کے سوارخ میں سے کمرے کے اندر داخل ہو گیا۔ کھجوروں کے پاس آ کر انہیں لگنا شروع کر دیا۔ میں نے کپڑوں کو مضبوطی سے کس لیا اور اچانک اسے دبوچ لیا اور باواز بلند کہا:

﴿أَشْهَدُ أَنْ لَا إِلَهَ إِلَّا اللَّهُ وَأَنَّ مُحَمَّدًا عَبْدُهُ وَرَسُولُهُ﴾

”میں گواہی دیتا ہوں کہ اللہ کے علاوہ کوئی سچا معبود نہیں اور بلاشبہ محمد کریم اللہ

کے بندے اور رسول ہیں۔“

اے اللہ کے دشمن! تو صدقہ کی کھجورں پر حملہ آور ہو رہا ہے۔ اور ان کو چوری کر کے کم

کیے جا رہا ہے حالانکہ کتنے ہی غرباء و مساکین تجھ سے زیادہ ان کے مستحق ہیں میں تجھے یقیناً اللہ کے رسول ﷺ کے پاس لے جاؤں گا۔ اور وہ تجھے ذلیل و رسوا کریں گے۔..... میری اس دھمکی سے مرعوب ہو کر اس نے دوبارہ نہ آنے کا وعدہ کر لیا۔

صبح کے وقت میں رسول اکرم ﷺ کی خدمت میں حاضر ہوا تو آپ نے مجھ سے دریافت کیا ((مَا فَعَلَ أُبَيُّكَ؟)) ”تمہارا قیدی کا کیا بنا؟“ میں نے عرض کی: اس نے میرے ساتھ نہ آنے کا وعدہ کر لیا ہے۔ آپ نے فرمایا ((إِنَّهُ عَائِدٌ فَارِضُهُ)) ”وہ واپس آئے گا تیار رہنا۔“ چنانچہ میں نے دوسری رات بھی گھات لگائی اس شیطان نے اپنا پہلے والا معاملہ دہرایا اور میں نے بھی اس طرح کیا۔ وہ پھر دوبارہ نہ آنے کا معاہدہ کرنے لگا۔ میں نے ترس کھاتے ہوئے اسے چھوڑ دیا۔ جب صبح عدالت نبوی میں حاضری دی تو وہاں میرے آنے سے پہلے ایک صحابی ندا لگا رہا تھا کہ ”معاذ کہاں ہے؟“ ”معاذ کہاں ہے؟“ بہر حال نبی علیہ السلام نے مجھ سے سوال کیا: ((يَا مَعَاذُ فَعَلَ أُبَيُّكَ؟)) ”اے معاذ تیرے قیدی کی کیا صورتحال ہے؟“ میں نے سارا واقعہ سنایا تو آپ نے پھر ارشاد فرمایا: ((إِنَّهُ عَائِدٌ فَارِضُهُ)) ”وہ پھر آئے گا تیار سے رہنا۔“ چنانچہ تیسری رات میں نے پھر مورچہ بندی کی اور وہ مردود اپنی عادت کے مطابق آن ٹپکا میں نے اسے مضبوطی سے قابو کر لیا اور کہا: اے دشمن خدا! تو نے دوبارہ معاہدہ کیا۔ اور دونوں مرتبہ وعدہ خلافی کی۔ یہ تیسری بار تیری آمد ہوئی ہے۔ اب تو تیری کوئی نہیں سنوں گا اور ضرور رسول اکرم ﷺ کی کچھری میں لے جاؤں گا۔ تاکہ تجھے خوب ذلیل و رسوا کیا جاسکے۔ وہ گھبرا گیا اور نٹیں کرنے لگا۔ اس نے کہا: میری بات سن لیجیے۔ درحقیقت میں ایک عیال دار شیطان ہوں۔ گھریا اور خانہ داری کے مسئلے میں الجھا ہوا ہوں۔ ہمارا اصل مسکن اور رہائش گاہ یہ تمہارا مدینہ ہی ہے لیکن جب تمہارا رسول مبعوث ہوا اور اس پر دو ایسی آیتیں نازل ہوئیں جن کی تاثیر سے ہمارے قدم مدینے میں نہ جم سکے اور ہم مجبور ہو کر نصیبن ہستی میں رہائش پذیر ہو گئے۔ اور وہ دونوں آیتیں ایسی تاثیر و خاصیت کی حامل ہیں کہ جس گھر میں ان کی تلاوت کر لی جائے تین دن

تک وہاں شیطان داخل نہیں ہو سکتا۔ اگر تم مجھے چھوڑنے کا وعدہ کرو تو میں تمہیں وہ دونوں آیتیں سکھا دوں گا۔ میں نے وعدہ کر لیا۔ تو اس نے کہا: آیت الکُرسی اور سورۃ البقرہ کا آخری حصہ آمَن الرُّسُلُ..... الْقَوْمُ الْكَافِرِينَ۔ (یعنی آخری دو آیتیں) یہی وہ دو آیتیں ہیں۔

میں نے اسے رہا کر دیا۔ جب اگلی صبح نمودار ہوئی تو میں حضور کی خدمت عالیہ میں پیش ہونے کے لیے چل پڑا۔ وہاں پہنچتے ہی ایک منادی کی صدا سنی جو کہہ رہا تھا: ”معاذ کہاں ہے؟“ بہر کیف میں جب نبی علیہ السلام کے رو برو ہوا تو آپ نے فرمایا ((مَا فَعَلَ أَسِيرُكَ؟)) تیرے قید کی کیا روداد ہے؟ میں نے سارا ماجرا کہہ سنایا اور بتایا کہ اس نے اس مرتبہ پختہ وعدہ بھی کیا ہے اور اس کی تمام باتیں حضور کے گوش گزار کر دیں۔ تو رسول اکرم ﷺ نے فرمایا: ((صَدَقَ الْخَبِيُّتُ وَهُوَ كَذُوبٌ)) ”اس خبیث نے یہ بات سچی کی ہے حالانکہ وہ انتہائی جھوٹا ہے“

معاذ بن جبلؓ نے بتایا میں اس واقعہ کے بعد اس ڈھیر پر ان دونوں آیات (جو حقیقت میں تین آیات ہیں) کی تلاوت کرتا رہا اور واقعی اس ڈھیر میں دوبارہ کی نہ آئی۔^(۱)

ابوہریرہؓ اور بھوکا شیطان

ابوہریرہؓ بیان کرتے ہیں۔ رمضان المبارک کے فطرانے والے مال کی حفاظت پر رسول اکرم ﷺ نے میری ڈیوٹی لگا دی۔ ایک دفعہ ایک شخص آ یا اور کھانے کے چلو بھرنے لگا میں نے اسے پکڑ لیا اور کہا میں تجھے رسول اکرم ﷺ کے پاس لے جاؤں گا۔ اس نے کہا: میں خود بھی محتاج ہوں اور میری کفالت میں کچھ اہل و عیال بھی ہیں اور مجھے ایک سخت ضرورت لاحق ہے۔ ابوہریرہؓ کہتے ہیں میں نے اس کا راستہ چھوڑ دیا۔ صبح کے وقت میں نبی علیہ السلام کے پاس آیا۔ آپؐ نے مجھ سے دریافت کیا: ((يَا أَبَا هُرَيْرَةَ مَا فَعَلَ أَسِيرُكَ الْبَارِحَةَ؟)) اے ابوہریرہؓ: گزشتہ رات تمہارے قیدی نے کیا کیا؟ میں نے کہا: اے اللہ کے

(۱) مجمع الزوائد ۱: ۳۲۲، ۱۰ طبرانی نے اپنے استاد یحییٰ بن عثمان بن صالح سے بیان کیا ہے اور وہ

صدوق ہے۔ دلائل البیوۃ (ابو نعیم) ۳۲۲۔

رسول ﷺ: اس نے سخت حاجت اور اہل و عیال کا عذر پیش کیا تھا۔ مجھے رحم آگیا اور میں نے اسے جانے دیا۔ نبی علیہ السلام نے فرمایا ((أَمَّا إِنَّهُ قَدْ كَذَبَكَ وَسَيَعُودُ)) خبردار یقیناً اس نے تیرے ساتھ جھوٹ بولا تھا وہ عنقریب آجائے گا۔ ”آپ کی بات سن کر مجھے اس کے دوبارہ لوٹنے کا یقین ہو گیا۔ میں نے اس کے لیے گھات لگائی۔ وہ آیا اور دونوں ہاتھوں سے جلدی جلدی کھانا سمیٹنے لگا۔ میں نے اسے پھر پکڑ لیا۔ اور کہا: اب تو میں ضرور عدالت پیغمبری میں مجرم بنا کر لے جاؤں گا۔ وہ میری بات سن کر بڑی مسکنت سے کہنے لگا: مجھے چھوڑ دو۔ میں یقیناً بہت ضرور تمند ہوں اور اہل و عیال والا ہوں آئندہ نہیں آؤں گا..... اس کا انداز دیکھ کر مجھے رحم آگیا اور میں نے اسے چھوڑ دیا صبح نبی علیہ السلام نے پوچھا: ((يَا أَبَا هُرَيْرَةَ مَا فَعَلَ أُسَيْرُكَ)) ”ابو ہریرہ! قیدی کے بارے میں بتاؤ؟ میں نے کہا حضور! اس نے سخت ضرورت اور بیوی بچوں کا بہانہ تراشا تھا مجھے ترس آگیا اور اسے چھوڑ دیا۔ تو آپ نے فرمایا ((أَمَّا إِنَّهُ قَدْ كَذَبَكَ وَسَيَعُودُ)) خبردار بلاشبہ اس نے تیریے ساتھ جھوٹ بولا ہے اور وہ عنقریب لوٹے گا۔ نبی علیہ السلام کی اس پیشین گوئی سے مجھے اس کی دوبارہ آمد پر یقین ہو گیا میں تیار رہا۔ وہ آیا۔ اور کھانا اٹھانے لگا میں نے اس کو دبوچ لیا اور کہا: یہ آخری بار تھی اب تو ضرور لے کر جاؤں گا۔ تو کہہ دیتا ہے کہ نہیں آؤں گا پھر آ جاتا ہے۔ وہ کہنے لگا: مجھے چھوڑ دو گے تو تمہیں ایسے کلمات سکھاؤں گا جن کی وجہ سے اللہ تجھے نفع پہنچائے گا۔ ابو ہریرہ کہتے ہیں۔ میں نے پوچھا کہ کون سے کلمات ہیں۔ وہ کہنے لگا جب تم بستر پر پہنچو تو آیت الکرسی پڑھ لیا کرو یعنی ﴿اللَّهُ لَا إِلَهَ إِلَّا هُوَ الْحَيُّ الْقَيُّومُ..... الْعَظِيمُ﴾ اس مکمل آیت کو تلاوت کرنے کی بناء پر اللہ کی طرف سے تم پر ایک نگہبان مقرر کر دیا جائے گا۔ وہ تمہاری حفاظت کرے گا۔ اور صبح تک شیطان تمہارے قریب نہیں پھٹک سکے گا..... ابو ہریرہ کہتے ہیں۔ میں نے اسے چھوڑ دیا۔ صبح نبی علیہ السلام نے پھر معمول کے مطابق دریافت کیا ((مَا فَعَلَ أُسَيْرُكَ (الْبَارِحَةَ)))) ”پچھلی رات تمہارے قیدی نے کیا کہا؟ میں نے کہا: اس رات جب میں نے اسے پکڑ لیا تو اس نے ایک انوکھی بات بتلائی کہنے لگا:

کرامات صحابہ

میں تمہیں ایسے کلمات بتاتا ہوں جن کی وجہ سے اللہ تمہیں نفع دے گا چنانچہ میں نے اس کا راستہ چھوڑ دیا نبی علیہ السلام نے پوچھا ((ماہی؟)) وہ کون سے کلمات ہیں؟..... میں نے کہا: اس چور نے مجھے بتایا کہ جب تم اپنے بستر پر آؤ تو آیت الکرسی مکمل پڑھ لیا کرو۔ جس کی وجہ سے اللہ تم پر ایک نگہبان اور محافظ متعین کر دے گا۔ اور شیطان صبح تک قریب نہیں آ سکے گا۔ (صحابہ کرام نیکی اور بھالائی کے معاملات میں انتہائی حرص و ذوق رکھتے تھے۔) نبی اکرم ﷺ نے فرمایا:

((أَمَّا إِنَّهُ قَدْ صَدَقَكَ وَهُوَ كَذُوبٌ تَعْلَمُ مَنْ تُخَاطِبُ مُنْذُ ثَلَاثِ لَيَالٍ؟
قُلْتُ: لَا. قَالَ: ذَاكَ شَيْطَانٌ))^(۱)

”خبردار، بلاشبہ اس نے تم سے یہ بات سچی کی ہے حالانکہ وہ بہت جھوٹا تھا۔ کہا تمہیں علم ہے کہ تین راتوں تک کس کے ساتھ ہم کلام ہوتے رہے ہو؟ میں نے کہا: نہیں۔ تو آپؐ نے فرمایا: وہ شیطان تھا۔“

عمرؓ اور شیطان کا مقابلہ

ابو وائلؓ بیان کرتے ہیں کہ عبد اللہ بن مسعود نے ہمیں بتایا: صحابہ کرامؓ میں سے ایک شخص کے ساتھ شیطان کا ٹکراؤ ہو گیا۔ اور وہ اس صحابی سے زور آزمائی کرنے لگا۔ اس مسلمان نے اسے بچھاڑ دیا۔ اور اس کے انگوٹھے کو دانتوں میں دبایا۔ وہ کہنے لگا: مجھے چھوڑو میں تمہیں ایک آیت سکھاتا ہوں اس آیت کو ہم میں سے جو بھی سن لے دم دبا کر بھاگ نکلتا ہے۔ اس صحابی نے اسے چھوڑ دیا۔ تو اس شیطان جن نے انکار کر دیا۔ مسلمان نے پراسے بچھاڑ دیا۔ اور اس کا انگوٹھا دانتوں سے دبایا۔ اور کہا کہ مجھے بتاؤ وہ کون سی آیت ہے؟ اس نے انکار کر دیا مسلمان نے پھر اسے گرا لیا تو ہو کہنے لگا: وہ آیت سورہ بقرہ میں ہے یعنی ﴿اللَّهُ لَا إِلَهَ إِلَّا هُوَ الْحَيُّ الْقَيُّومُ..... الْعَظِيمُ﴾ یعنی مکمل آیت الکرسی.....

(۱) (بخاری : کتاب الوکالہ : باب إذا أوكل رجلاً فترك الوكيل شیطانمبر ۲۳۱۱ اور

دلائل النبوة (بیہقی): ۱۰۸۰۷)

عبداللہؐ سے دریافت کیا گیا: وہ کون صحابی تھا۔ تو انہوں نے کہا: وہ عمر بن خطابؓ کے علاوہ کون ہو سکتا ہے..... یہی روایت ابن مسعودؓ سے یوں بھی منقول ہے..... اصحاب نبویؐ میں سے ایک کا جن سے نکڑاؤ ہو گیا۔ وہ جن اس صحابیؓ سے ہتھم گتھا ہو گیا۔ اس انسان نے اس جن کو بچھاڑ دیا۔ وہ جن کہنے لگا۔ دوبارہ آؤ۔ دوبارہ پھر اس انسان نے گرا لیا۔ اور اس سے کہا: تیرے یہ کمزور بازو کتے کی طرح ہیں۔ کیا تمام جن اسی طرح ہیں؟ یا تم اکیلے ان میں سے کمزور ہو؟ وہ کہنے لگا۔ نہیں اللہ کی قسم! میں اکیلا ہی ان میں سے کمزور ہوں لیکن تم ایک بار پھر میرے ساتھ زور آزمائی کر دیکھو۔ اگر تم اس دفعہ بھی گرا لو تو تمہیں ایک نفع بخش چیز بتاؤں گا۔ چنانچہ ایک بار پھر کشتی شروع ہوئی۔ صحابی نے اسے گرا کر کہا کہ اب بتاؤ۔ وہ کہنے لگا کیا تم نے آیت الکرسی پڑھی ہے؟ صحابی نے کہا: ہاں۔ وہ کہنے لگا۔ جس گھر میں اسے پڑھو گے وہاں سے شیطان نکل جائے گا۔ اور گدھے کی طرح اس کی پیٹھ سے ہوا نکلتا شروع ہو جائے گی۔ اور صبح تک اس گھر میں داخل نہ ہو سکے گا..... کسی نے عبداللہ بن مسعودؓ سے پوچھا: (اے ابو عبدالرحمنؓ) یہ ان کی کنیت تھی!) وہ کون سا طاقتور صحابی تھا؟ راوی کہتے ہیں: عبداللہ بن مسعودؓ نے تیوری چڑھائی اور حیرت سے اس آدمی کی طرف متوجہ ہو کر کہنے لگے: بھلا عمر کے سوا کوئی اور شخص اتنی جرأت کر سکتا ہے؟^(۱)



(۱) الطبرانی (المعجم الکبیر) ۹: ۸۸۲۳۷ اور مجمع الزوائد ۹: ۷۷ اور دوسری روایت کے تمام راوی صحیح

بخاری کے ہیں اور دلائل النبوة (امام بیہقی) ۱۳۷: ۱۳۷ دلائل النبوة (ابو نعیم) ص ۱۳۱

أصوات جمادات کا سماع

ابوذرؓ اور کنکریوں کی تسبیح

سوید بن زید بیان کرتے ہیں: میں نے ابوذرؓ کو مسجد میں اکیلے تشریف فرما دیکھا تو موقع غنیمت سمجھ کر ان کے پاس بیٹھ گیا اور عثمانؓ کی باتیں شروع کر دیں۔ وہ فرمانے لگے: عثمانؓ کے بارے میں میری زبان سے خیر و بھلائی کے علاوہ کچھ نہ نکلے گا۔ کیونکہ میں نبی علیہ السلام کے پاس ایک چیز کا مشاہدہ کر چکا ہوں..... میں رسول اکرم ﷺ کی خلوت و تنہائی کا متلاشی رہتا تھا اور آپؐ سے کچھ نہ کچھ سیکھتا رہتا تھا۔ ایک دن میں آپؐ کی طرف جا رہا تھا کہ جب میں پہنچا تو آپؐ گھبراہٹ سے اٹھ کر میرے لیے نکل رہے تھے۔ میں آپؐ کے پیچھے پیچھے چلنے لگا۔ آپؐ ایک جگہ بیٹھ گئے۔ میں آپؐ کے پاس بیٹھ گیا۔ آپؐ نے فرمایا ((يَا أَبَا ذَرٍّ مَا جَاءَ بِكَ؟)) اے ابوذرؓ! کیسے آئے؟ میں نے کہا اللہ اور اس کے رسولؐ کے لیے..... تھوڑی دیر بعد ابو بکرؓ تشریف لائے اور سلام کہنے کے بعد نبی علیہ السلام کی دائیں جانب بیٹھ گئے۔ آپؐ نے پوچھا: ((مَا جَاءَ بِكَ يَا أَبَا بَكْرٍ؟)) ابو بکرؓ! کیسے آتا ہوا؟ کہنے لگے: اللہ اور اس کے رسولؐ کے لیے۔ کچھ دیر کے بعد عمرؓ آئے اور ابو بکرؓ کے دائیں پہلو بیٹھ گئے۔ نبی علیہ السلام نے پوچھا: ((يَا عُمَرُ مَا جَاءَ بِكَ؟)) اے عمرؓ! کیسے آئے ہوئی؟ انہوں نے کہا اللہ اور اس کے رسولؐ کے لیے۔ پھر عثمانؓ آئے اور عمرؓ کے دائیں طرف پر بیٹھ گئے آپؐ نے پوچھا: ((يَا عُثْمَانُ مَا جَاءَ بِكَ؟)) اے عثمانؓ! کیسے آئے ہو؟ کہنے لگے: اللہ اور اس کے رسولؐ کے لیے..... اس وقت نبی اکرم ﷺ نے سات یا نو کنکریاں پکڑیں تو وہ آپؐ کے ہاتھ میں تسبیح بیان کرنے لگیں حتیٰ کہ میرے کانوں میں ان کی تسبیح کی آواز شہد کی مکھوں کی جھنجھناہٹ کی

مانند سنائی دی۔ پھر آپ نے انہیں نیچے رکھ دیا تو وہ خاموش ہو گئی۔ پھر آپ نے وہی کنکریاں ابو بکرؓ کے ہاتھ میں تھما دیں تو وہ تسبیح بیان کرنے لگیں حتیٰ کہ مجھے شہد کی کھبوں کی بھینھناہٹ سے مشابہہ آواز آنے لگی۔ پھر انہیں نیچے رکھا تو وہ خاموش ہو گئیں۔ پھر وہ عثمانؓ کے ہاتھ میں پکڑا دیں تو وہ تسبیح کرنے لگیں اور مجھے بھینھناہٹ کی طرح آواز سننے لگی۔ پھر انہیں نیچے رکھا تو وہ خاموش ہو گئیں۔^(۱)

ابن مسعودؓ اور کھانے کی تسبیح

عبداللہ بن مسعودؓ بیان کرتے ہیں۔ ہم اللہ کی نشانیوں کو باعث برکت سمجھتے تھے اور تم لوگ انہیں دیکھ کر ڈر جاتے ہو۔ ہم ایک دفعہ رسول اکرم ﷺ کے ساتھ سفر میں تھے۔ دوران سفر پانی کم ہو گیا۔ تو آپؐ نے فرمایا: ((أَطْلُبُوا فَضْلَةً مِنْ مَاءٍ)) بچا کچھ پانی تلاش کر کے لے آؤ۔ صحابہ کرام تھوڑا سا پانی تلاش کر کے لائے۔ آپؐ نے اپنا ہاتھ مبارک پانی میں ڈالا اور اعلان کر دیا ((حَسْبِيَ الطَّهْوَرُ الْمُبَارَكُ وَالْبَرَكَةُ مِنَ اللَّهِ)) ”مبارک پانی اور برکت الہی کی طرف آؤ“..... میں نے دیکھا کہ وہ پانی آپؐ کی انگلیوں کے درمیان سے چشمے کی طرح پھوٹ رہا ہے۔ اور اسی طرح ہم تناول کیے جانے والے کھانے کی تسبیح اپنے کانوں سے سنا کرتے تھے۔^(۲)

سلمان اور ابودرداءؓ اور ہنڈیا کی تسبیح

ابو الجحری بیان کرتے ہیں۔ ایک دفعہ ابودرداءؓ ہنڈیا چولھے پر رکھے آگ جلارہے تھے اور سلمانؓ ان کے پاس موجود تھے۔ اسی دوران ابودرداءؓ نے ہنڈیا سے کوئی آواز سنی۔ پھر وہ آواز تسبیح بلند ہونے لگی اور وہ بچے کی آواز جیسی تھی۔ پھر وہ نیچے گر پڑی اور اس کا منہ

(۱) دلائل النبوة (تبیعی) ۳۶۶: مجمع الزوائد میں ہے کہ اس کو بزار نے دو سندوں سے نقل کیا ہے اور ایک کی سند کے راوی ثقہ ہیں اور دوسری کے کچھ میں ضعف ہے۔

(۲) صحیح بخاری کتاب المناقب بعلامات النبوة نمبر ۳۵۷۹ اور ترمذی کتاب المناقب نمبر ۳۶۳۳)

(۵۹۷۵) حسن صحیح حدیث ہے۔

نیچے ہو گیا پھر خود بخود اپنی جگہ واپس چلی گئی۔ اور اس میں سے ذرہ برابر کھانا بھی نیچے نہ گرا۔
ابو برداءؓ آواز دینے لگے۔ سلمان! دیکھو یہ کیسا عجیب معاملہ ہے۔ دیکھو! یہ ایک ایسی چیز
ہے جو آج تک نہ تم نے دیکھی اور نہ تمہارے باپ نے اسے دیکھا ہو گا۔ سلمان نے جواب
دیا۔ اگر تم خاموش رہتے تو اللہ کی بڑی بڑی نشانیوں کا سماع کر لیتے۔^(۱)

عمرؓ اور قبر سے آواز

یحییٰ بن ایوب خزاعی بیان کرتے ہیں: میں نے ایک تابعی کو ایک عبادت گزار
نوجوان کا تذکرہ کرتے ہوئے سنا جو کہ عمرؓ کے دور خلافت میں مسجد سے چمنار ہوتا تھا۔ عمرؓ اس
نوجوان پر بہت تعجب کرتے تھے کیونکہ اس کا باپ ضعیف العمر تھا اور یہ لڑکا نماز عشاء کے بعد
سیدھا اپنے باپ کے پاس پہنچ کر ان کی خدمت کرتا تھا۔ اس کے گھر اور مسجد کے درمیان
ایک عورت کا مکان تھا وہ لڑکا جب اس عورت کے گھر کے سامنے سے گزرتا تو وہ اسے دیکھتی
رہتی کیونکہ وہ اس کی محبت میں مبتلا ہو چکی تھی جب وہ گزرنے لگتا تو دروازے پر کھڑی ہو
جاتی تھی ایک رات وہ اس کے پاس سے گزرا تو اس نے اس نیک میرت لڑکے کو گمراہ کرنے
کی کوشش کی اور کسی نہ کسی طرح اسے گھر میں داخل ہونے پر راضی کر لیا جب وہ دروازے
کے پاس آیا تو وہ اندر داخل ہوئی اور جیسے ہی یہ گھر میں داخل ہونے لگا اسے اللہ کی یاد آ گئی۔
اس کے ذہن سے برائی کا خیال دور ہو گیا اور اس کی زبان پر یہ آیت جاری ہو گئی۔

﴿إِنَّ الَّذِينَ اتَّقَوْا إِذَا مَسَّهُمْ طُغْيَانٌ مِّنَ الشَّيْطَانِ تَذَكَّرُوا فَإِذَا هُمْ مُبْصِرُونَ﴾ (سورة اعراف: ۲۰۱)

”یقیناً وہ لوگ جو پرہیزگار ہیں جب ان کو شیطان کی طرف سے خطرہ پہنچتا ہے تو
یاد الہی میں لگ جاتے ہیں سو یکایک ان کی آنکھیں کھل جاتی ہیں۔“

یہ آیت تلاوت کرتے ہی وہ نوجوان بے ہوش ہو کر گر پڑا اس عورت نے اپنی پڑوسن
کو بلایا۔ دونوں اسکی دیکھ بھال میں مصروف ہو گئیں دونوں اسے اٹھا کر اس کے گھر کے

(۱) دلائل النبوة (نبیہی) ۶۲/۶ - حلیۃ الاولیاء ۱: ۲۲۴۔

دروازے پر چھوڑ آئیں کسی نے اسے وہاں بٹھا دیا اور دروازہ کھٹکھٹایا۔ اس کا باپ اس کی تلاش میں باہر نکلا تو اسے دروازے پر بے ہوش دیکھ کر حیران و ششدر رہ گیا۔ اس نے گھر کے بقیہ افراد کی مدد سے اسے اندر پہنچایا۔ رات گئے تک اسے افادہ نہ ہوا پھر جتنی دیر کے بعد اللہ نے چاہا اسے ہوش و حواس لوٹا دیئے۔ باپ نے پوچھا: بیٹا کیا ہو گیا تھا؟ اس نے کہا: کچھ نہیں ٹھیک ہوں۔ باپ نے کہا: میں اللہ کا واسطہ دیتا ہوں کہ حقیقت حال سے آگاہ کرو۔ اس نے پوری صورتحال بتا دی باپ نے پوچھا: بیٹا تم نے کون سے آیت تلاوت کی تھی۔ اس نے اسی آیت کو پڑھنا شروع کیا اور پھر بے ہوشی کے عالم میں پہنچ گیا۔ انہوں نے اسے خوب ہلایا جلا یا لیکن وہ بے حس و حرکت پڑا رہا۔ کیونکہ اس دفعہ اس کی پاکیزہ روح، خاکی بدن کے قفسِ عصری سے آزاد ہو کر اپنے خالق حقیقی کی طرف پرواز کر چکی تھی۔ انہوں نے اسے غسل دیا۔ اور راتوں رات اسے جنازہ پڑھ کر دفن دیا۔ صبح جب عمرؓ کو اطلاع ملی تو وہ اس کے والد کے پاس تعزیت کے لیے آئے اور کہا تم نے مجھے اطلاع کیوں نہیں دی۔ اس نے کہا: امیر المؤمنین رات کا وقت تھا ہم نے مناسب نہ سمجھا۔ عمرؓ نے کہا چلو پھر مجھے قبر تک پہنچا دو۔ عمرؓ اپنے ساتھیوں سمیت وہاں آئے اور کہا: اے فلاں نو جوان:

﴿وَلِمَنْ خَافَ مَقَامَ رَبِّهِ جَنَّاتٌ﴾ (سورۃ الرحمن : ۴۶)

”جو شخص اپنے رب کے سامنے سے کھڑا ہونے سے ڈر جائے اس کے لیے دو جنتیں ہیں۔“

تو قبر سے نو جوان کا جواب آیا: اے عمرؓ! اللہ نے مجھے جنت میں دو مرتبہ دو دو جنتیں عطا کر دی ہیں۔^(۱)



موت کے بعد گفتگو

زید بن خارجہؓ کی کلام

سعید بن مسیب رحمہ اللہ بیان کرتے ہیں: زید بن خارجہ انصاریؓ بنو حارث بن خزرج قبیلے سے تھے جب خلافت عثمانؓ میں فوت ہوئے تو انہیں کپڑے کے ساتھ ڈھانپ دیا گیا اور لوگوں کو انکے سینے سے زوردار آواز سنائی دی پھر وہ کلام کرنے لگے: ”احمد احمد (یعنی نبی علیہ السلام) پہلی کتاب میں ہے ابو بکر صدیقؓ نے واقعی سچ کہا وہ اپنی ذات میں کمزور اور اللہ کے معاملات میں طاقتور تھے۔ وہ بھی پہلی کتاب میں ہیں۔ عمر بن خطابؓ نے بھی یقیناً سچ کہا وہ طاقتور اور امانتدار تھے۔ وہ بھی پہلی کتاب میں ہیں۔ عثمان بن عفانؓ نے بھی سچ کہا ہے۔ یہ بھی انہیں کے منہج اور طریق کار پر گامزن ہیں۔ چار نشانیاں گزر چکی ہیں۔ دو باقی رہ گئیں ہیں۔ فتنے شروع ہو گئے ہیں۔ طاقتور نے کمزور کو کھانا شروع کر دیا ہے۔ اور قیامت قائم ہونے والی ہے۔ عنقریب تمہیں اپنے لشکر کے بارے میں خبر موصول ہو جائے گی۔ برائیس..... برائیس کیا ہے؟“..... سعید بن مسیب کہتے ہیں تھوڑی دیر بعد بنو خطمہ کا ایک آدمی فوت ہو گیا۔ اسے بھی کپڑے کے ساتھ ڈھانپ دیا گیا۔ تو اس کے سینے میں سے بھی ایک تیز آواز نکلی پھر وہ باتیں کرنے لگا اس نے کہا: ”بنو حارث بن خزرج کے آدمی (زید بن خارجہؓ) نے بلاشبہ سچائی پر مبنی باتیں کی ہیں۔“^(۱)

(۱) طبرانی: ۵۱۳۳/۵۔ نعمان بن بشیر سے یہ روایت ہے۔ صیغی کہتے ہیں۔ طبرانی نے دو سندوں سے بیان کیا ہے ایک سند کے راوی المعجم الکبیر میں ہیں اور وہ ثقہ ہیں: ۱۸۰۶/۵ الہدایہ والنہایہ: ۱۵۶/۶ احیاء الصحابہ: ۵۸۸/۳۔

عامر بن فہیرہ کی نعش

منذر بن عمر نے ایک دفعہ بتایا: عمرو بن طفیل نے عمرو بن امیہ سے پوچھا: کیا تم ان مقتولین میں سے اپنے ساتھی کو پہچان سکتے ہو؟ عمرو نے جواب دیا: جی ہاں۔ پھر عامر بن طفیل نے مقتولین میں چکر لگایا اور ان کے نسب نامے دریافت کرنے لگا۔ پھر اس نے سوال کیا: اے عمرو! کیا ان میں سے کوئی ایسا بھی ہے جو تمہیں نظر نہیں آ رہا۔ اس نے جواب دیا: جی ہاں۔ ابو بکرؓ کا ایک آزاد کردہ غلام عامر بن فہیرہ نظر نہیں آ رہا۔ عامر نے کہا: وہ کیسا آدمی تھا؟ عمرو نے جواب دیا وہ نہایت فضیلت والا انسان تھا۔ عامر نے کہا اچھا میں تمہیں اس کے بارے میں بتاتا ہوں۔ اور ایک آدمی کی طرف اشارہ کر کے کہنے لگا کہ اس شخص نے عامر بن فہیرہ کو نیزہ مارا تھا جب اس نے نیزہ کھینچا تو اس کا جسم فضا میں اتنا بلند ہو گیا کہ اللہ کی قسم میں دیکھنے سے عاجز آ گیا۔ یہ بات سن کر عمرو بن امیہ کہنے لگا: یقیناً وہی شخص عامر بن فہیرہ تھا..... جس شخص نے نیزہ مارا تھا وہ بنو کلب سے تعلق رکھنے والا جبار بن سلمیٰ تھا اس نے بتایا، جب میں نے نیزہ مارا تو میں نے اسے یہ کہتے ہوئے سنا ”فُذْتُ وَاللّٰہِ“ ”میں کامیاب ہو گیا اللہ کی قسم۔“ یہ سن کر بڑی حیرت ہوئی کہ کیا کامیابی ملی ہے تو میں اپنے قبیلے کے معزز آدمی ضحاک بن صفیان کلابی کے پاس آیا اور سارا واقعہ سنایا اور اس نامعلوم کامیابی کے بارے میں پوچھا۔ تو انہوں نے جواب دیا کہ وہ جنت حاصل کرنے میں کامیاب ہو گیا۔ پھر ضحاک نے مجھے اسلام کی دعوت دی اور میں نے اسلام قبول کر لیا۔ مجھے قبولیت اسلام پر ابھارنے والی چیز عامر بن فہیرہ کی عجیب و غریب شہادت اور ان کی فضا میں بلندی تھی..... پھر ضحاک نے رسول اکرم ﷺ کی طرف پیغام بھجوایا کہ فرشتوں نے عامر بن فہیرہ کی نعش کو چھپا رکھا تھا اور پھر اسے مقامِ عِلِّیْن میں پہنچا دیا۔^(۱)



(۱) صحیح بخاری کتاب الوتر باب القنوت نمبر ۱۰۰۳۔ مسلم کتاب الماجد: باب استحباب القنوت فی جمع

اصول التمسک بالحدیث النبویہ (بخاری) ۳۵۳/۳: نمبر ۲۹۹ (عبید الرحمن بن معاذ بخاری وغیرہ سے یہ مروی ہے)

صحابہ کی نعشوں کی حفاظت

خبیب بن عدیؓ ^(۱)

عمر بن امیہؓ بیان کرتے ہیں: مجھ اکیلے کو نبی علیہ السلام نے قریش کی جاسوسی کے لیے روانہ کیا تا کہ خبیثؓ کو جس مقام پر سولی دی تھی ان کو وہاں سے اتار دوں۔ میں اس پھانسی والی لکڑی کے پاس آیا مجھے قریش کے جاسوسوں سے خطرہ لاحق تھا۔ لیکن میں ہمت کر کے اس لکڑی پر چڑھ گیا۔ میں نے خبیثؓ کے پاکیزہ جسم کو کھول دیا اور ان کی میت زمین پر آگئی۔ میں نے چند لمحے انتظار کیا اور جب خبیثؓ کی لاش کو جھانکا تو حیرت سے دنگ رہ گیا اور میری آنکھیں پھٹی کی پھٹی رہ گئیں کیونکہ وہاں ان کے جسم کا اتنا پتا بھی نہیں تھا ایسے محسوس ہوتا تھا جیسے ان کا جسم زمین نے اپنے اندر محفوظ کر لیا ہو اور آج تک ان کا سراغ نہ مل سکا۔ ^(۲)

علاء بن حضرمیؓ ^(۳)

انسؓ بیان کرتے ہیں مجھے اپنی امت میں تین ایسی امتیازی خصوصیات نظر آتی ہیں جو اگر بنی اسرائیل میں ہوتیں تو کوئی امت ان کا مقابلہ نہ کر سکتی۔ یہ واقعہ (ایک اور سند سے مکمل آگے آرہا ہے) لمبا ہے اس میں سے ایک حصہ یہ بھی ہے کہ: ”ہم تھوڑی دیر ہی

(۱) خبیث بن عدی بن عامر بن محمد بن انصاری جنگ احد میں شریک تھے۔ سیر اعلام النبلاء: ۱/۲۳۶ نمبر ۴۔

(۲) طبرانی (الکبیر میں): ۸۰۵/۱، مجمع الزوائد: ۵/۳۲۱۔ اس کی سند میں ابراہیم بن اسماعیل بن مجمع ضعیف ہے۔ الاصابہ: ۳۱۹/۱۔

(۳) علاء بن عبد اللہ بن عمار بن اکبر بن حضرموت۔ نبی علیہ السلام نے اسے بحرین کا گورنر بنایا تھا۔ سیر اعلام النبلاء: ۲۶۲/۱ نمبر ۵۱۔

ٹھہرے تھے کہ ان کے جنازے کی بات چیت شروع ہو گئی۔ ہم نے اس کے لیے قبر کھودی اسے غسل دے کر دفن دیا۔ تدفین کے بعد ایک شخص آ کر پوچھنے لگا: یہ کون تھا؟ ہم نے اسے بتایا کہ یہ ایک بہترین انسان علاء بن حضرمی تھا۔ اس نے کہا: یہ زمین مردوں کو باہر پھینک دیتی ہے اگر تم یہاں سے منتقل کر کے ایک یا دو میل دور لے جاؤ تو یہ ٹھیک رہے گا کیونکہ وہاں کی زمین مردوں کو قبول کر لیتی ہے۔ چنانچہ ہم اس کی قبر اکھیڑنے پر متفق ہو گئے۔ ہم نے قبر سے مٹی نکالنا شروع کی۔ جب لحد تک پہنچے جہاں کہ اس کی لاش رکھی تھی تو ہم دنگ رہ گئے کیونکہ وہاں جگہ خالی پڑی تھی اور اس قبر کے اندر حدنگاہ تک وسعت تھی اور نورانی کرنیں جگمگا رہی تھیں۔ ہم نے یہ پرسکون، حوصلہ کن، حسین اور دلکش منظر دیکھ کر فوراً مٹی کو برابر کر دیا اور واپس چلے آئے۔^(۱)



(۱) دلائل النبوة (بیہقی): ۵۳/۶: مجمع الزوائد: ۳۷۶/۹۔ اس سند میں ابراہیم بن معمر ہوی غیر معروف ہے اور باقی راوی ثقہ ہیں۔ البدایہ والنہایہ: ۱۵۵/۶۔ اس سند کے راوی ثقہ ہیں۔

کائنات کی تسخیر

درندوں پر حکومت

محمد بن منکدر بیان کرتے ہیں: رسول اکرم ﷺ کے آزاد کردہ غلام سفینہ نے انہیں بتایا: میں نے ایک دفعہ سمندر میں سواری کی میں جس کشتی میں سوار تھا وہ حادثے کا شکار ہو گئی میں اس کے ایک ٹوٹے ہوئے تختے کے سہارے ساحل پر پہنچا۔ جس کنارے پر میں پہنچا وہاں درختوں کا ایک جھنڈ تھا اس کے اندر ایک شیر کی کمین گاہ تھی۔ وہ مجھے دیکھ کر میری طرف لپکا۔ قریب تھا کہ مجھ پر حملہ آور ہو جاتا کہ میں نے اسے آواز دی۔ اے ابو الحارث (یہ عربی زبان میں شیر کی کنیت ہے) میں رسول اللہ ﷺ کا آزاد کردہ غلام ہوں۔ میرے منہ سے ان الفاظ کا نکلتا تھا کہ وہ شیر لومڑی بن گیا۔ اس نے سر جھکا لیا۔ میرے پاس آیا اور اپنے کندھے کے ساتھ مجھے جھنڈ سے نکالا اور راستے تک پہنچا دیا اور زور سے دھاڑا میں سمجھ گیا کہ اب مجھے الوداع کر رہا ہے۔ یہ میری اور اس کی ملاقات کا آخری وقت تھا۔ اس کے بعد وہ چلا گیا۔^(۱)

دریاؤں کی اطاعت

عمر فاروقؓ اور دریائے نیل

قیس بن حجاج بیان کرتے ہیں: عمرو بن عاصؓ مصر کو فتح کر کے جب ایک عجی شہر

(۱) حاکم: ۶۰۶/۳۔ حاکم نے کہا کہ یہ حدیث صحیحین میں تو نہیں ہے لیکن علم کی شرط پر ہے اور صحیح ہے۔ امام ڈھبی نے بھی اس کی موافقت کی ہے۔

”یونہ“ میں پہنچے تو وہاں کے لوگ ان کے پاس دوڑے چلے آئے اور عرض کرنے لگے:

جناب! ہمارے ہاں اس دریا کو جاری کرنے اور چلانے کا ایک طریقہ زمانہ قدیم سے چلا آ رہا ہے۔ انہوں نے پوچھا وہ کیا طریقہ کار ہے؟ وہ کہنے لگے: جب اس مہینے کی بارہ راتیں گزر جاتیں تو ہم ایک کنواری نوجوان لڑکی کو تلاش کرتے ہیں۔ اس کے والدین کو راضی کر کے اسے زیورات سے آراستہ کر کے اور قیمتی لباس پہنا کر دریائے نیل میں ڈال دیتے ہیں..... عمر و کہنے لگے: یہ طریق کار اسلام کے خلاف ہے۔ بہر حال جو ہو چکا سو ہو گیا۔ اسلام قبول کر لینے سے گزشتہ تمام گناہ معاف ہو جاتے ہیں۔

مجاہدین اسلام یونہ، ایب اور مسری جگہ پر قیام پذیر رہے لیکن کسی علاقے میں بھی دریا نہیں چل رہا تھا۔ پانی کی قلت سے حالات شدید سنگین ہو رہے تھے۔ آخر کار لوگوں نے وہاں سے کوچ کرنے کا ارادہ کر لیا۔ عمرو بن عاصؓ نے یہ حالت دیکھ کر عمرؓ کو خط لکھا تو انہوں نے جواب میں لکھا: کہ اے عمرو! تم نے درست کیا ہے۔ اسلام کے ساتھ ان کے گزشتہ گناہوں کا بھی خاتمہ ہو گیا۔ میں تمہاری طرف ایک چٹھی بھیج رہا ہوں جب وہ پہنچے تو میرے خط میں سے اسے نکال کر دریائے نیل میں ڈال دینا۔ چنانچہ جب وہ خط آیا تو عمرو بن عاصؓ نے وہ چٹھی نکالی اور اسے کھول کر پڑھا اس میں لکھا تھا۔

”اللہ کے بندے امیر المؤمنین عمرؓ کی جانب سے اہل مصر کے نیل کی طرف: حمد و صلوة کے بعد: اے دریا! اگر تو اپنی طرف سے چلتا ہے تو پھر ہم اللہ سے سوال کرتے ہیں کہ تجھے چلائے۔“ عمرو بن عاصؓ نے یوم صلیب (لڑکی کو قربان کرنے والا دن) سے ایک دن پہلے وہ چٹھی دریائے نیل کے درمیان میں سرکھ دی جس وقت کہ اہلیان مصر وہاں سے روانگی کے لیے تیار تھے کیونکہ ان کی تمام مصلحتوں اور ترقی کا دار و مدار دریائے نیل پر تھا۔ جب صلیب والا دن طلوع ہوا تو لوگ حیرت سے بھونپکے رہ گئے کیونکہ اللہ تعالیٰ نے تقریباً سولہ ہاتھ کی چوڑائی میں دریائے نیل کو چلا دیا تھا۔ اور اہل مصر کے اس وحشت و بربریت والے قانون کی منہ کنی کر دی تھی۔^(۱)

دریا کا پانی اور صحابہ کے اونٹ

ابوہریرہؓ بیان کرتے ہیں: جب نبی کریم ﷺ نے علاء بن حضری کو بحرین کی طرف بھیجا تو میں بھی اس قافلے میں شامل تھا۔ مجھے اس کی تین خصلتیں بہت پسند آئیں۔ میں نہیں جانتا کہ ان میں سے زیادہ پسندیدہ کون سی ہے۔

(۱) جب ہم دریا کے کنارے پر پہنچے تو علاء نے کہا اللہ کا نام لے کر اس میں داخل ہو جاؤ۔ ہم نے اللہ کا نام لیا اور دریا میں اتر گئے۔ اللہ گواہ ہے کہ ہم نے پورا دریا عبور کر لیا لیکن ہمارے اونٹوں کے تلوے بھی تر نہ ہوئے تھے.....

(۲) واپسی میں ہم نے ایک صحرائی سفر اختیار کیا۔ ہمارے پاس پانی نہیں تھا۔ ہم نے اسے بتایا۔ اس نے دو رکعتیں ادا کیں اسی وقت ڈھال کی طرح ایک بادل نمودار ہوا اس نے اپنے منہ کو کھول دیا اور خوب پانی برسایا۔ ہم نے خود بھی پیا اور جانوروں کو بھی پلایا.....

(۳) دوران سفر انہیں موت آگئی۔ ہم نے ریت میں ہی دفن دیا۔ تھوڑی دور جا کر خیال آیا کہ کہیں درندے ان کو نکال کر کھانہ لیں۔ جو ریت کو ہٹایا تو وہ اپنی قبر میں موجود ہی نہیں تھے۔^(۱)

ابو مسلم خولانی اور دریائے دجلہ

سلیمان بن مغیرہ بیان کرتے ہیں: ایک دفعہ ابو مسلم خولانی دریائے دجلہ کی طرف آئے جب کہ دریا سیلاب کی بنا پر لکڑی کو بھی پھینک رہا تھا۔ وہ آگے بڑھے اور پانی کے اوپر ایسے چلنے لگے جیسے زمین پر چلا جاتا ہے پھر انہوں نے اپنے ساتھیوں کی طرف مڑ کر دیکھا اور کہنے لگے۔ کیا تمہارا کوئی سامان تو گم نہیں ہوا ہمیں بتاؤ ہم اللہ سے دعا کریں گے۔ امام بیہقی نے کہا ہے کہ اس کی سند صحیح ہے۔^(۲)

(۱) طبرانی (الکبیر میں) ۱۶۷/۱۸۔ حیشی کہتے ہیں کہ اس کی سند میں ابراہیم بن معمر ہے اور باقی راوی

ثقة ہیں۔ دلائل النبوة (بیہقی) ۵۰۳۔

(۲) دلائل النبوة (بیہقی) ۵۴۶۔

الشکر اسلام اور خیر و جلد

ابن رقیل بیان کرتے ہیں: سعدؓ ایران اور خصوصاً مدائن پر قبضہ کرنے کے لیے پیش قدمی کرتے کرتے جب بھڑ سیر جگہ پر پہنچے جو کہ قریب ترین شہر تھا۔ اس کے آگے دریا نے وجہ اپنی طغیانی موجوں کے ساتھ رواں دواں تھا۔ اس شہر سے آگے جانے میں یہی دریا آڑے آ رہا تھا۔ سعدؓ نے اس دریا کو عبور کر کے دوسرے شہروں تک پہنچنے کے لیے کشتیوں کی تلاش شروع کی لیکن ایک کشتی بھی ہاتھ نہ لگی کیونکہ فارسیوں نے تمام کشتیوں کو دوسرے کنارے پر لنگر انداز کر رکھا تھا چنانچہ صفر کے مہینے میں وہ کئی دن تک وہاں ٹھہرنے پر مجبور رہے۔ مسلمان دریا میں داخل ہونا چاہتے تھے لیکن سعدؓ محض شفقت کرتے ہوئے ایک مشکل میں پڑنے سے روک رہے تھے۔ ایک دن کچھ فارسی غلام آئے انہوں نے دریا میں اترنے کے لیے ایک جگہ کی نشاندہی کی جو درحقیقت موٹے پتھروں والی ایک وادی تھی۔ لیکن سعدؓ نے انکار کر دیا اور اس تجویز کو قابل اعتناء نہ سمجھا۔ اسی اثناء میں دریا میں سیلاب آگیا اور ہر جانب دریا کی طوفانی موجیں ٹھاٹھیں مارنے لگیں۔ ہر جانب دہشتناک اور ہولناک منظر دیکھنے میں آ رہا تھا۔ سعدؓ کی پریشانی بڑھ گئی۔ ایک رات انہیں خواب میں مسلمانوں کے گھوڑے دریا میں داخل ہو کر عبور کرتے ہوئے نظر آئے۔ یہ خواب نہایت تسلی بخش اور خوش کن تھا۔ ادھر دریائی سیلاب میں روز بروز خطرناک اضافہ ہوتا چلا جا رہا تھا۔ لیکن جس کے ارادے پختہ ہوں اور نظر اللہ واحد و قہار پر ہو وہ سمندر کی طلاطم خیز موجوں سے بھی نہیں گھبرا یا کرتے۔ سعدؓ نے اپنے خواب پر عمل پیرا ہونے کا اور دریا کو عبور کرنے کا عزم مصمم کر لیا۔ انہوں نے پورے لشکر کو ایک جگہ اکٹھا کیا۔ پھر اللہ کی حمد و ثناء بیان کر کے کہنے لگے:

”بلاشبہ دشمن اس دریا کے بل بوتے پر تم سے محفوظ ہے۔ وہ دوسری جانب پناہ گزین ہیں۔ تم کسی دنیاوی اور ظاہری سبب کو استعمال کر کے ان تک نہیں پہنچ سکتے۔ جب کہ وہ جس وقت بھی چاہیں تم تک اپنی فوجیں پہنچا سکتے ہیں۔ کشتیاں ان کے قبضے میں ہیں۔ وہ کشتیوں

کے ذریعے تم پر حملہ آور ہو سکتے ہیں۔ اور ہمیں صرف یہی خطرہ لاحق ہے کہ ہماری بے خبری میں کشتیوں کے ذریعے حملہ نہ ہو جائیں لیکن میں نے اب پختہ عزم کر لیا ہے کہ دریا کو عبور کر کے خود ہی ان پر چڑھائی کر کے ہلہ بول دوں..... سب نے ایک زبان ہو کر کہا: اللہ ہمیں اور آپ کو بھلائی پر سدا چنگی نصیب فرمائے۔ آپ بے خوف و خطر اس تدبیر پر عمل درآمد شروع کر دیجئے۔ چنانچہ سعدؓ نے لوگوں کو دریا پار کرنے پر ابھارتے ہوئے کہا: وہ کون سے جانباز مجاہدین ہیں جو سب سے پہلے دریا کو عبور کرنے کا عزم رکھتے ہیں۔ تاکہ دوسری جانب مسلح رہ کر دشمن کے سامنے صف آراء رہیں اور باقی لشکر بخیر و عافیت دریا پار کر سکے۔ کہیں ایسا نہ ہو کہ جب ہم درمیان میں پہنچیں تو وہ ہمیں نکلنے سے ہی روک دیں۔

ان کے اس اعلان پر عاصم بن عمر نضلے اور سب سے پہلے تیار ہو گئے اور ان کے پیچھے تقریباً بالائی علاقوں والے چھ سو مجاہدین آئے۔ سعدؓ نے عاصم کو ان کا امیر بنایا اور روانہ کر دیا۔ عاصم ان کو لے کر دریا میں داخل ہونے سے پہلے کنارے پر رک گیا۔ اور کہنے لگا تم میں سے کون ہے جو میرے ہمراہ دریا میں اترے گا اور ادھر جا کر دشمن کے سامنے دفاعی پوزیشن بنائے گا۔ ان میں سے ساٹھ جانثار مسلمان سبقت لے گئے عاصم نے ان کو دو گروہوں میں تقسیم کیا۔ گھوڑوں والوں اور گھوڑیوں والوں کو الگ الگ کر دیا تاکہ دریا میں ہجوم نہ مچ جائے۔ اور گھوڑوں کے لیے تیز نا آسان رہے۔ پھر اللہ کا نام لے کر دریا میں داخل ہو گئے۔ اور بفضل الہی دوسری جانب پہنچ کر دشمن کا دفاع کرنے کے لیے چاق و چوبند ہو گئے جب سعدؓ نے دوسرے کنارے کو مسلمانوں کے دفاع میں دیکھا تو پورے لشکر کو دریا میں داخل ہونے کی اجازت دے دی۔ اور فرمایا کہ یہ الفاظ کہتے ہوئے دریا میں گھوڑے دوڑا دو:

((نَسْتَعِينُ بِاللّٰهِ وَنَتَوَكَّلُ عَلَيْهِ وَحَسْبُنَا اللّٰهُ وَنَعْمَ الْوَكِيلُ لَا حَوْلَ وَلَا قُوَّةَ إِلَّا بِاللّٰهِ الْعَلِيِّ الْعَظِيمِ))

”ہم اللہ سے مدد کے طلب گار ہیں۔ ہم اس پر توکل و بھروسہ رکھتے ہیں۔ اور وہ اللہ ہمیں کافی ہے اور وہ بہت اچھا کارساز ہے اسی عظمتوں اور بلندیوں والے

اللہ کے بغیر کوئی طاقت و قوت میسر نہیں ہو سکتی۔“

چنانچہ ایک بہت بڑا لشکر متحد اور یکجا ہو کر دریا میں چھلانگیں لگا گیا۔ دریا کی موجوں پر سواری شروع کر دی۔ دریائے دجلہ اپنی طوفانی موجوں کے ساتھ ہیبت ناک طغیانی کا نظارہ پیش کر رہا تھا۔ موجیں ٹکرائیں اور کراہاں اٹھ اٹھ کر نکال رہی تھیں۔ اور دریا کی سطح سیاہی مائل ہو گئی تھی۔ اللہ کے یہ شیر دل مجاہد خطرات کی پرواہ کیے بغیر اپنی جان ہتھیلی پر رکھ کر بڑے اطمینان و سکون کے ساتھ تیرتے چلے جا رہے تھے۔ ایک دوسرے سے مل جل کر ہنستے مسکراتے، اللہ کو یاد کرتے آپس میں باتیں کرتے ہوئے اس طرح اس رواں دواں تھے جیسے خشکی پر بے خوف و خطر محو سفر ہوں۔ اللہ کی مدد نصرت اور اعانت و تائید کے ساتھ بخیر و عافیت پورا لشکر دریا کا سینہ چیر کر پار کر گیا اور دشمن کی سرزمین پر قدم جما کر انہیں چوکنے پر مجبور کر دیا۔ دشمن کی حیرت کے مارے گھٹکی بندھ گئی۔ خوفزدہ و ہشت سے ان پر سکتہ طاری ہو گیا۔ انکے اوسان خطا ہو گئے اور ہاتھوں کے طوطے اڑ گئے کیونکہ ان محمدی پروانوں نے ایک ایسے کام کا اقدام کیا تھا جو ان کے وہم و گمان میں بھی نہ تھا..... آخر دشمن دوڑ پڑا نہایت عجلت اور جلد بازی سے اپنے مالوں کو جتنا ہو سکا اٹھایا اور آگے بھاگنے لگا۔ اور لشکر محمدی کے جیالے تکبیر کی صداؤں میں شہر کے اندر قدم افروز ہوئے اور صرف ۱۶ھ کو فارس کے اندر جا گزیں ہوئے اور فارس کے بادشاہ کسریٰ کے ایوانوں اور محلات میں جو کچھ بچا تھا تمام کا تمام سمیٹ لیا۔ شہر و دیہ اور اس کے جانشینوں نے جو مال و دولت کے انبار لگا رکھے تھے آج واحد میں مسلمانوں کو مال غنیمت میں حاصل ہو گئے جن کی مالیت اس وقت تین ارب کے لگ بھگ تھی۔ یہ اللہ کا ان مجاہدین پر ایک خصوصی انعام و کرام تھا۔^(۱)



(۱) دلائل النبوة (ابو نعیم) ص ۳۰۹۔ (ابو بکر بن حفص بن عمرو سے مروی ہے)

آگ اور روشنی کی تسخیر

تمیم داریؓ اور آگ (۱)

معاویہ بن حمرؓ بیان کرتے ہیں میں مدینے آیا تمیم داریؓ مجھے کھانا کھلانے کے لیے اپنے ہمراہ گھر لے گئے۔ میں نے بے تحاشا کھانا کھایا۔ میں شدت بھوک کی وجہ سے سیر نہیں ہو رہا تھا کیونکہ مسلسل تین دن گزر چکے تھے اور میں مسجد میں بھوکا تڑپ رہا تھا۔ ہم گھر میں ہی تھے کہ اچانک حرہ مقام پر آگ بھڑک اٹھی عمرؓ جلد از جلد تمیم داریؓ کے پاس آئے اور کہنے لگے۔ آئیے اس آگ کا بندوبست کرنے کے لیے چلیں۔ وہ عرض کرنے لگے: امیر المؤمنین! میں کیا حیثیت رکھتا ہوں۔ میں کون سا اہمیت والا شخص ہوں لیکن امیر المؤمنین کے اصرار پر وہ ساتھ نکل کھڑے ہوئے۔ میں بھی ان کے ساتھ ہولیا۔ وہ دونوں آگ کی طرف چلے گئے..... معاویہ بنی حمرؓ کہتے ہیں میں ایک حیرت انگیز معاملہ دیکھ کر ہکا بکا رہ گیا۔ میں نے دیکھا کہ تمیم داریؓ اپنے ہاتھ کے ساتھ اس آگ کو ہانک رہے تھے حتیٰ کہ وہ آگ ایک کھائی کی طرف جانے لگی اور پوری آگ اس میں داخل ہو گئی اور تمیم داریؓ بھی اس کے پیچھے داخل ہو گئے اور عمرؓ بے اختیار کہہ اٹھے: جس نے اپنی آنکھوں سے معاملہ دیکھا وہ کیا اس شخص کی طرح ہو سکتا ہے جس نے نہ دیکھا ہو۔ (۲)

حسن و حسین رضی اللہ عنہما اور نورانی چمک

ابو ہریرہؓ بیان کرتے ہیں: ہم رسول اکرم ﷺ کے ساتھ عشاء کی نماز ادا کر رہے تھے۔ آپؐ کے ساتھ آپؐ کے نواسے حسنؓ و حسینؓ بھی تھے۔ جب آپؐ سجدہ رہے ہوتے تو وہ دونوں اچھلتے کودتے آپؐ کی پشت پر چڑھ جاتے۔ جب آپؐ نے سر مبارک بلند کرنا ہوتا تو

(۱) ابورقہ تمیم بن اوس بن خارجہ بن مسور الغضنی اللطینی۔ نبی علیہ السلام سے انہوں نے اٹھارہ احادیث

روایت کی ہیں۔ سیر اعلام النبلاء: ۳۴۲/۲۔ نمبر ۸۶۔

(۲) دلائل النبوة (بیہقی): ۸۰/۶۔ دلائل النبوة (ابونعیم): ۱۳۲۔

نرمی سے انہیں پکڑ کر نیچے اتار دیتے پھر جب اگلا سجدہ کرتے تو بھی یہی صورتحال پیش آتی۔ جب نماز مکمل ہوگئی تو آپؐ نے دونوں کو اپنی رانوں پر بٹھالیا..... ابو ہریرہؓ کہتے ہیں: میں نبی علیہ السلام کے پاس آیا اور عرض کی: حضور! اگر حکم ہو تو انہیں گھر چھوڑ آؤں۔ اچانک ایک نورانی چمک پیدا ہوئی۔ آپؐ نے دونوں کو حکم دیا: ((الْحَقَّ بِأَمْتُمْحَا)) ”اپنی امی کے پاس چلے جاؤ“ ابو ہریرہؓ کہتے ہیں وہ نورانی چمک اس وقت تک قائم رہی جب تک کہ اپنی والدہ کے پاس نہ پہنچ گئے۔^(۱)

قنادہ بن نعمانؓ اور جگمگ کرتی مکڑی^(۲)

ابوسعید خدریؓ بیان کرتے ہیں ایک رات آسمان ابر آلود تھا۔ فضا بہت باد و باران والی تھی۔ جب نبی کریم ﷺ نماز عشاء کے لیے نمودار ہوئے تو بادل چمکنے لگا۔ آپؐ کو اس کی چمک میں قنادہ بن نعمانؓ نظر آئے آپؐ نے فرمایا: ((مَا السَّوَى يَا قَنَادَةُ؟)) ”اس موسم میں کیسے چلے آ رہے ہو۔“ انہوں نے جواب دیا: اے اللہ کے رسول! میں نے خیال کیا کہ اس متغیر موسم میں اکثر لوگ نماز میں شامل نہیں ہو سکتے اور اس طرح کی مشکلات کو برداشت کر کے نماز کی ادائیگی میری محبوب چیز ہے۔ آپؐ نے فرمایا: ((فَإِذَا صَلَّيْتَ فَأَبْثُ حَتَّى أَمْرٌ بَكَ)) ”جب نماز سے فراغت مل جائے تو اپنی جگہ پر قائم رہنا حتیٰ کہ میں تیرے پاس سے گزروں۔“ چنانچہ نماز کے اختتام پر آپؐ نے اسے ایک مکڑی عطا کی اور فرمایا:

((خُذْ هَذَا فَسَيُضِي لَكَ أَمَامَكَ عَشْرًا وَخَلْفَكَ عَشْرًا فَإِذَا دَخَلْتَ الْبَيْتَ وَتَوَأَّيْتَ سَوَادًا فِي زَاوِيَةِ الْبَيْتِ فَأَضْرِبْهُ قَبْلَ أَنْ تَتَكَلَّمَ فَإِنَّ الشَّيْطَانَ))

(۱) بیہقی (دلائل النبوة) ص: ۷۶۶۔ مجمع الزوائد: ۹/۱۸۱۔ حاشی می کہتے ہیں کہ امام احمد اور بزار نے اس کو مختصر بیان کیا ہے اور امام احمد کے راوی ثقہ ہیں۔

(۲) قنادہ بن نعمان بن زید بن عامر۔ ابو عمر کنیت ہے۔ انصاری اور بدری صحابی ہیں انتہائی جلیل القدر شخصیت ہیں (سیر اعلام النبلاء: ۳۳/۲)۔

”اس کو پکڑ لو۔ یہ مڑی تمہارے لیے دل ہاتھ سامنے اور دس ہاتھ پیچھے روشنی کرے گی جب تم گھر پہنچ جاؤ اور گھر کے ایک کونے میں تمہیں ایک سایہ دکھائی دے تو گفتگو کرنے سے پہلے پہلے اس کو یہ مڑی مار دینا کیونکہ وہ شیطان ہے۔“ (۱)

دوصحابی اور آب و تاب والی لائٹھیاں

انسؓ کہتے ہیں کہ ایک دفعہ دو صحابہ کرامؓ نبی اکرم ﷺ کے ساتھ ایک ضروری معاملے میں رات گئے تک گفتگو میں مشغول رہے ان میں سے ایک اسید بن خضیرؓ (۲) اور دوسرے عباد بن بشرؓ (۳) تھے۔ گفتگو کے دوران ہر جانب گھٹا نوپ اندھیرے کی دبیز چادر پھیل گئی ہاتھ کو ہاتھ نظر نہیں آ رہا تھا۔ بات چیت کے بعد جب دونوں واپسی کے لیے اٹھے دونوں کے پاس چھوٹی چھوٹی لائٹھیاں تھیں جب چلتے گئے تو عبادہ بن بشرؓ کی لائٹھنی چمکنے لگی۔ اس کی چمک دمک سے چاروں جانب روشنی پھیل گئی۔ وہ اس روشنی میں چلتے رہے جب دونوں کا راستہ جدا ہونے لگا تو اسید بن خضیرؓ کی لائٹھنی بھی چمکنے لگی۔ پھر جب تک دونوں گھروں میں نہ پہنچ گئے روشنی ان کے ساتھ ہی رہی۔ (۴)

(۱) مجمع الزوائد ۳/ ۱۶۷ اس کو امام احمد اور یزید نے بیان کیا ہے اور دونوں کے راوی بخاری کے راوی ہیں۔

(۲) اسید بن خضیر بن سلالہ بن معتب بن نافع عبدالاشعل انتہائی حسین آواز سے تلاوت قرآن کرتے تھے (سیر اعلام النبلاء: ۳۴۰)

(۳) عباد بن بشر بن وقش بن زعب بن عبدالاشعل۔ بدری صحابی ہیں۔ ۴۵ سال زندہ رہے۔ (سیر اعلام النبلاء: ۲۳۷)

(۴) صحیح البخاری کتاب المناقب باب بقیۃ احادیث علامات النبوة: ۳۶۳۹۔ (معاذ سے پہنچ بیان کیا۔ دلائل النبوة: ۷۷۶)

ابو عبسؓ اور جہلم لاتی چھڑی^(۱)

عبدالحمید بن ابوعبسیٰ انصاری کو میمون بن زید نے اپنے باپ زید بن ابوعبس کی روایت سنائی۔ زید بن ابوعبس کہتے ہیں کہ میرا باپ ابوعبسؓ رسول اکرم ﷺ کے ہمراہ تمام نمازیں ادا کرتا تھا۔ اور رات کے وقت بنو حارثہ قبیلے میں واپس آ جاتے۔ ایک دفعہ اندھیری رات تھی اور پرخطر تاریکی ہر طرف چھا چکی تھی لیکن وہ اپنی عادت کے مطابق چل پڑے تو اللہ نے ان کی چھڑی کو روشن کر دیا اور بنو حارثہ قبیلے میں داخل ہونے تک وہ روشنی ساتھ رہی۔^(۲)

امام بیہقی نے بیان کیا ہے کہ ابوعبسؓ بدری صحابی تھے۔

حمزہ بن عمروؓ کی ٹٹمائی انگلیاں

حمزہ بن عمروؓ ملی بیان کرتے ہیں: ہم رسول اکرم ﷺ کے ساتھ محو سفر تھے اور ایک رات سخت اندھیرے کی وجہ سے قافلہ منتشر ہو گیا۔ اللہ نے میری انگلیوں کو روشن کر دیا اور صحابہ کرامؓ نے اس روشنی میں اپنی سواریاں اکٹھی کر لیں اور میری انگلیوں کی ٹٹمائیٹ اور جگہ گاہٹ کی بنا پر کوئی چیز گم نہ ہوئی۔^(۱)



- (۱) ابوعبس بن حمیر بن عمرو بن زید بن حشم بن حارثہ الاوسی۔ ان کا نام عبدالرحمن تھا۔ بدری صحابی ہیں۔
 (۲) ۳۳ھ میں فوت ہوئے۔ عثمان عفانؓ نے ان کی نماز جنازہ پڑھائی (سیر اعلام النبلاء ۱۸۸/۱: نمبر ۲۱)
 (۳) حاکم: ۳۵۰/۳۔ عبدالحمید ابوعبس سے سرسل بیان کی ہے اور دلائل النبوة (بیہقی): ۷۸/۲۔
 (۴) دلائل النبوة (بیہقی): ۷۹/۲۔ مجمع الزوائد: ۳۱۱/۹۔ اور امام بیہقی نے کہا کہ طبرانی کے راوی ثقہ ہیں۔ (البدایہ والنہایہ)۔ اور اس حدیث کو امام بخاری نے ”التاریخ“ میں بیان کیا ہے اور سند صحیح ہے: ۲۱۳۸۔

شدت پیاس اور رحمانی پانی

ام ایمن اور آسمانی ڈول^(۱)

ہشام بن حسان بیان کرتے ہیں جس وقت ام ایمنؓ نے مدینہ کی طرف ہجرت کی۔ ان کے پاس زادراہ تھا جب وہ ”روحاء“ جگہ پر پہنچیں تو سورج غائب ہو رہا تھا۔ اور وہ شدت پیاس سے نڈھال ہو رہی تھیں ان کا بیان ہے کہ اچانک میں نے ایک تیز سرسراہٹ اپنے سر پر سنی میں نے سر اٹھایا تو انتہائی عجیب و غریب معاملہ دیکھنے کو ملا ایک سفید ڈول آسمان سے رسی کے ذریعے لٹکایا گیا تھا۔ اس رحمت خداوندی کے نظارہ سے مجھے حوصلہ ملا اور میں نے ہاتھ بڑھا کر اسے مضبوطی سے پکڑ لیا۔ اور خوب سیراب ہو کر پانی پیا۔ اس پانی کے بعد میں اُگے روزے کی حالت میں انتہائی گرم دن میں کڑکتی دھوپ میں بھی چکر لگاتی رہتی کہ شاید کبھی پیاس محسوس ہو لیکن کبھی بھی پیاس محسوس نہ ہوئی۔^(۲)

ام شریکؓ اور جنتی پانی^(۳)

ابو ہریرہؓ بیان کرتے ہیں: دوس قبیلے کی ایک عورت ام شریکؓ رمضان میں مشرف باسلام ہو گئی۔ وہ کسی ایسے شخص کو تلاش کرنے لگی جو اسے نبی اکرم ﷺ تک پہنچا دیتا۔ اسے ایک یہودی ملا۔ اس نے پوچھا: اے ام شریکؓ ادھر ادھر کیوں چکر لگا رہی ہو۔ اس نے بتایا کہ میں کسی ہم سفر کی تلاش میں ہوں جو نبی علیہ السلام کے پاس مجھے لے جائے۔ وہ خدا کا دشمن کہنے لگا: آؤ میرے ساتھ، میں تمہیں چھوڑ آتا ہوں۔ اس نے کہا: بھہر دو! میں تھوڑی دیر

(۱) نبی علیہ السلام کی یہ جشن لوٹی تھی آپ نے اسے باپ کی وراثت میں حاصل کیا تھا۔ اس نے نبی علیہ السلام کو پالا تھا۔ جب نبی علیہ السلام نے خدیجہؓ سے شادی کی تو اسے آزاد کر دیا۔ اور آپ فرماتے تھے (یہ میرے اہل بیت کا باقی ماندہ حصہ ہے) سیر اعلام النبلاء ۲۲/۳۰۳ نمبر ۲۲۔

(۲) دلائل النبوة (تہذیبی) ۶: ۱۲۵۔ الاصابہ ۳۳/۳۰۳۔

(۳) ام شریکؓ انصاریہ صحابیہ ہیں۔ سیر اعلام النبلاء ۲۵۵/۳۰۳ نمبر ۳۳۔

میں اپنا مشکیزہ پانی سے بھر لوں۔ وہ کہنے لگا میرے پاس پانی موجود ہے تمہیں اس مشقت اٹھانے کی کوئی ضرورت نہیں ہے۔ وہ اس کے ساتھ چل پڑی۔ پورا دن چلتے رہے۔ جب شام ہوئی تو یہودی نے ایک جگہ پڑاؤ ڈال دیا۔ اور اپنے توشہ دان میں سے کھانا نکالا اور دسترخوان پر بیٹھ کر کھانا تناول کرنے لگا۔ اس نے ام شریک کو آواز دی کہ آؤ: کھانا کھا لو۔ ام شریک نے کہا مجھے پانی کی طلب ہے۔ وہ بد بخت کہنے لگا: جب تک یہودیت اختیار نہ کرو گی تمہیں ایک قطرہ تک نہ دوں گا۔ اس نے جواب دیا: اللہ کی قسم ایسا ہرگز نہیں ہو سکتا۔

میں کبھی یہودیت قبول نہ کروں گی اللہ نے مجھے اسلام کا راستہ دکھایا ہے تو میں کیوں دوسری جانب جھانکتی پھروں۔ یہ کہہ کر اس نے اپنے اونٹ کی طرف توجہ مبذول کی اس کا گھٹنا باندھا اور اس کے گھٹنے پر سر رکھ کر سو گئی وہ کہتی ہیں: میری آنکھ ایک ڈول کی ٹھنڈک سے کھل گئی جو کہ میری پیشانی کو چھو رہا تھا۔ میں اپنا سر اٹھایا تو دیکھا کہ اس میں دودھ سے زیادہ سفید اور شہد سے زیادہ مینھی پینے والی چیز تھی۔ میں نے پیٹ بھر کر پیا۔ اور خوب سیراب ہو گئی۔ اس کے بعد اپنے مشکیزے پر اس کا پانی چھڑکا اور اسے تر کر لیا اور اسے بھر لیا۔ پھر یکا یک وہ ڈول میری آنکھوں کے سامنے بلند ہونا شروع ہوا حتیٰ کہ فضا میں بلند ہوتے ہوتے میری آنکھوں سے اوچھل ہو گیا۔ صبح کے وقت یہودی آیا۔ اس نے مجھے آواز دی تو میں نے کہا: اللہ کی قسم! مجھے میرے مالک نے پانی پلا دیا ہے۔ اس نے پوچھا: کہاں سے پانی آیا؟ کیا آسمان سے؟ میں نے کہا: ہاں اللہ کی قسم! اس نے آسمان سے مجھ پر پانی نازل کیا ہے۔ پھر میرے سامنے وہ آسمان میں غائب ہو گیا۔ پھر میں اکیلی چل پڑی اور خدمت پیغمبری میں حاضری دی اور آنحضرت ﷺ کو پورا قصہ بتا دیا۔ آپ ﷺ نے اسے اپنے ساتھ نکاح کی دعوت دی۔ اس نے عرض کی: حضور! میں اپنے اس حقیر نفس کو آپ کی شان کے لائق نہیں سمجھتی۔ ہو سکتا ہے کہ میں آپ کو راضی نہ کر سکوں۔ البتہ میں خود کو آپ کے خوالے کر دیتی ہوں۔ آپ جس سے چاہیں میری شادی کر دیں۔ تو نبی علیہ السلام نے زیہ کے ساتھ اس کی شادی کر دی اور اس کے لیے تیس صاع (تقریباً دو من سے کچھ کم یعنی ایک

من ۳۰ کلو گرام) کا حکم دیا۔ اور ارشاد فرمایا: ((كُنُوا وَلَا تَكُونُوا)) ”اس میں سے کھاتے رہو لیکن اس کو تولنا نہیں۔“ (۱)

نیند میں پانی

ابو امامہؓ (۲) کہتے ہیں۔ مجھے رسول اکرم ﷺ نے اپنی قوم کی طرف بھیجا۔ جب میں ان کے پاس پہنچا تو شدید بھوک میں مبتلا تھا۔ میری قوم والے ”خون“ کھا رہے تھے۔ مجھ سے کہنے لگے آؤ! ہمارے ساتھ بیٹھ جاؤ۔ میں نے کہا: میں تو تمہیں اس کام سے منع کرنے کے لیے آیا ہوں کیونکہ یہ حرام ہیں۔ وہ مجھ پر ہنسنے لگے اور مذاق شروع کر دیا۔ میں بہت مشکل میں پھنسا ہوا تھا۔ میں نے ان میں سے کچھ آدمیوں کو دوسروں سے یہ کہتے ہوئے سنا کہ تمہارے پاس ایک سردار قسم کا آدمی آیا ہے اس لیے تم پر لازم ہے کہ اس کی خاطر تواضع کرو۔ خواہ دودھ اور پانی ملا کر پلا دو۔ میں نے اپنا سر زمین پر رکھا اور نیند کی آغوش میں چلا گیا مجھے خواب آیا جس میں ایک آدمی نے مجھے برتن پکڑایا اور میں نے اس برتن سے خوب سیراب ہو کر پیا اور مجھے افاقہ ہو گیا۔ اور خود کو اتنا سیر محسوس کرنے لگا کہ سانس لینا دشوار ہو گیا۔ اتنی دیر میں میری آنکھ کھل گئی۔ میری قوم کے لوگ میرے پاس ایک برتن لے کر آئے اور مجھے پکڑانے لگے۔ میں نے کہا: مجھے اس کی کوئی ضرورت نہیں وہ کہنے لگے: عجیب معاملہ ہے ابھی تو بھوک کے مارے تمہاری جان نکل رہی تھی۔ میں نے کہا یقیناً اللہ نے مجھے کھلایا اور پلایا ہے اور میں نے ان کو اپنا پیٹ دکھایا۔ چنانچہ اس کرشمہ الہی اور کرامت کی وجہ سے تمام کے تمام حلقہ گوش اسلام ہو گئے۔ (۳)

(۱) دلائل النبوة (بیروتی): ۱۳۶/۶۔

(۲) ابو امامہ باطنی صحابی رسول ہیں اور ان کا بیعت رضوان میں شامل ہونا بھی مروی ہے۔ سیر اعلام النبلاء

۳۵۹/۳۔

(۳) مجمع الزوائد: ۳۸۶/۹۔ طبرانی نے اسے دو سندوں سے ذکر کیا ہے اور یہی سند حسن ہے کیونکہ اس کا

راوی ”ابو غالب“ ائمہ بھی شمار کیا گیا ہے۔ حاکم: ۶۳/۳۔ ڈھمی کہتے ہیں کہ اسے ابن حصین نے ضعیف قرار دیا ہے۔ دلائل النبوة (بیروتی): ۱۳۷/۶۔

خصوصی رزق اور عنایت الہی

سمندری جانور اور صحابہ کرامؓ

جابر بن عبد اللہؓ نے ایک لمبی حدیث بیان کی جس کا مختصر حصہ پیش نظر ہے..... آخر کار لوگوں نے نبی اکرم ﷺ سے بھوک کی شکایت کی تو آپ ﷺ نے فرمایا ((عَسَى اللّٰهُ اَنْ يُطْعِمَكُمْ)) ”عنقریب اللہ تمہیں رزق سے نوازے گا۔“ چنانچہ جب ہم سمندر کے کنارے پہنچے اچانک سمندر نے ایک بہت بڑی موج ماری اور ایک بہت بڑا جانور (مچھلی) کنارے پر پھینک دی ہم نے اس کے ایک پہلو پر آگ جلائی۔ اور اس کا گوشت بھون بھون کر شکم میں اتارا جس کی وجہ سے ہم خوب سیر ہو گئے۔

وہ اتنا بڑا جانور تھا جس کی جسامت کا اندازہ اس کی آنکھ سے لگایا جاسکتا ہے کہ ہم پانچ آدمی اس کی آنکھ کے سوراخ میں داخل ہو گئے اور وہ سوراخ اتنا بڑا تھا کہ ہم دوسروں کی نگاہوں سے اوجھل ہو گئے۔ پھر ہم نے اس کی پسلیوں میں سے ایک پسلی کو زمین پر رکھ کر بلند کیا اور قافلے کا سب سے قد آور اونٹ پر سب سے بڑا پالان رکھا اور سب سے زیادہ لمبے آدمی کو بٹھا کر گزارا تو وہ اس پسلی کے نیچے سے باسانی گزر گیا۔ اور اسے سر بھی نیچا نہ کرنا پڑا۔^(۱)

چکی اور تنور

ابو ہریرہؓ بیان کرتے ہیں: ایک دفعہ ایک صحابیؓ اپنے گھر گیا۔ اہل و عیال ناقہ کشی میں مبتلا تھے۔ وہ گھر سے نکل کر جنگل میں چلا گیا جب وہ گھر سے نکل رہا تھا اس کی بیوی نے اس

(۱) صحیح البخاری۔ کتاب المغازی باب غزوة سيف البحر نمبر ۳۶۱۳ مسلم ۳۱۸۲۲ کتاب الذبائح میں

باب الاحادیث البحر نمبر ۱۸۔ حیاة الصحابہ ۶۳۸/۳۔

کرامات صحابہ

کے ارادہ اور اللہ پر کامل یقین و توکل کو بھانپ لیا۔ تو وہ بڑے اعتماد سے اٹھی۔ چکی کو درست کیا اور تنور کو بھڑکا دیا۔ اور کہنے لگی: **اللَّهُمَّ ارْزُقْنَا** ”اے اللہ ہمیں رزق عطا فرما۔“ دعا مانگنے کی دیر تھی کہ آٹا فنا چکی کے ارد گرد آنا نظر آنے لگا۔ تنور روٹیوں سے بھر گیا۔ تھوڑی دیر کے بعد وہ صحابی گھر آیا۔ اور کہنے لگا کیا میرے بعد کوئی چیز آئی ہے؟ بیوی نے جواب دیا۔ جی ہاں! اللہ رب کرم کی طرف سے ہمیں رزق ملا ہے۔ وہ صحابی جلدی کے ساتھ چکی کے پاس گیا اور اسے اٹھا لیا..... اگلے دن جب اس نے نبی کریم ﷺ کو اس انوکھے واقعہ کی اطلاع دی تو آپ ﷺ نے فرمایا:

((أَمَّا إِنَّهُ لَوْ لَمْ يَرْفَعْهَا لَمْ تَزَلْ تَنْزُلُ إِلَى يَوْمِ الْقِيَمَةِ))

”خبردار! اگر یہ شخص چکی کا پاٹ نہ اٹھاتا تو قیامت کے دن تک وہ جی جوں کی توں چلتی رہتی۔“ (۱)

اونٹنی کا دودھ

خباہؓ بیان کرتے ہیں کہ ایک دفعہ رسول اکرم ﷺ نے ہمیں ایک چھوٹے سے جہادی دستے کے ہمراہ روانہ کیا۔ راستے میں ہمارے پاس پانی ختم ہو گیا۔ پیاس کی شدت ہمیں ستانے لگی۔ اس تنگی داماں کے وقت اللہ نے ہمارے لیے ایسی جگہ سے انتظام کیا جو ہمارے وہم و گمان میں بھی نہ تھی..... ہوا یوں کہ ایک مجاہد کی اونٹنی نیچے گئی کیونکہ اس کے تھن دودھ کی وجہ سے بہت بوجھل ہو گئے تھے یوں لگتا تھا جیسے اس کے تھنوں کی جگہ دو مشکیزے باندھ دیے گئے ہوں۔ ہم نے اس کا دودھ دوہا اور خوب سیر ہو کر پیا۔ (۲)

انگوروں کا گچھا

حجیر بن ابی اہاب کی بیٹی ماویہ (جو بعد میں اسلام لے آئی تھی) بیان کرتی ہے۔

(۱) دلائل النبوة (بیہقی)۔ ۱۰۵۶۶۔ مجمع الزوائد: ۲۵۶/۱۰۔ احمد و بزاز میں بھی ہے۔ معجم اوسط

(طبرانی)۔ اس کے تمام راوی بخاری کے ہیں سوائے بزاز اور طبرانی کے شیخ کے۔ لیکن وہ بھی ثقہ ہیں۔

(۲) مجمع الزوائد: ۲۱۰۷۶۔ اس میں امیر اہتم بن شاذر مادی کمزور ہے اسے ثقہ بھی کہا گیا ہے۔ حیاۃ الصحابہ: ۶۳۳/۳

ضیبؓ کو ہمارے گھر میں قید کر دیا گیا۔ ایک دفعہ میں نے اس کے کمرے میں دروازے کے سوراخ سے جھانکا جس میں وہ بند تھے۔ کیا دیکھتی ہوں کہ ان کے ہاتھ میں آدمی کے سر جتنا موٹا انگوروں کا کچھا تھا۔ اور وہ اسے مزے سے کھا رہے تھے۔ اور ان دنوں میں خطہ ارضی کے کسی علاقے میں انگوروں کا موسم نہ تھا۔^(۱)

دودھ اور مکھن :-

سالم بن ابی الجعدؓ بیان کرتے ہیں: دو صحابیوں کو رسول اکرم ﷺ نے اپنے کسی کام کے لیے روانہ کرنا چاہا۔ وہ دونوں عرض کرنے لگے: حضور! ہمارے پاس زاوراہ بنانے کے لیے کوئی ساز و سامان نہیں ہے۔ آپ نے فرمایا: اَتَتَّيْنَانِي مَيْقَاءُ ”جاؤ کوئی مشکیزہ تلاش کر کے میرے پاس لاؤ۔“ وہ دونوں ایک مشکیزہ لے کر آ گئے۔ آپؐ نے صحابہ کرام سے اسے بھر دیا اور اسے بند کر دیا۔ آپؐ نے فرمایا:

((اَذْهَبَا حَتَّى تَبْلُغَا مَكَانَ كَذَا وَكَذَا فَإِنَّ اللَّهَ سَيَرْزُقُكُمَا))

”اب روانہ ہو جاؤ جب فلاں جگہ پہنچو گے تو اللہ تمہیں رزق دے گا۔“

وہ دونوں چل پڑے نبی علیہ السلام کے بیان کردہ مقام پر وہ مشکیزہ خود بخود کھل گیا جس میں دودھ اور مکھن نظر آ رہا تھا۔ دونوں نے خوب سیر ہو کر دودھ نوش کیا اور مکھن تناول کیا۔^(۲)

زہر کا اثر ختم

ابو العسفر بیان کرتے ہیں: جب خالد بن ولیدؓ حیرہ شہر میں بنو مزابہ کے امیر کے پاس پہنچے تو لوگوں نے انہیں خبردار کرتے ہوئے کہا۔ یہ غمی لوگ آپؐ کو زہر پلانے کی کوشش کریں گے۔ آپؐ احتیاط سے کام لیں۔ خالد بن ولیدؓ پورے توکل اور بھروسے سے کہنے لگے: جاؤ میرے پاس زہر لے آؤ۔ وہ لے آئے انہوں نے اپنے ہاتھ سے پکڑا اور بسم اللہ

(۱) ابن حبان: نمبر ۷۰۰، دلائل النبوة (مبہوتی): ۳۲۳/۳۰۰ - حیاة الصحابہ: ۳۲۳/۳۰۰ -

(۲) طبقات ابن سعد: ۱۷۲/۱ - حیاة الصحابہ: ۳۲۳/۳۰۰ -

پڑھ کر منہ میں ڈالا اور نگل لیا۔ جس کی بنا پر انہیں ذرہ برابر بھی نقصان نہ پہنچ سکا۔^(۱)

گرمی اور سردی کا اثر ختم

عبدالرحمن بنی ابی بلیل بیان کرتے ہیں: حضرت علیؑ سردیوں میں کئی بار ایک ہی تہہ بند اور ایک اوپر والی چادر (یعنی دو ہلکے پھلکے کپڑے) پہن لیتے۔ اور بس اوقات گرمیوں میں موٹی شیروانی (اچکن) اور موٹا لباس زیب تن کر لیتے۔ لوگوں نے تعجب کیا اور وجہ دریافت کرنے کے لیے میرے پاس آئے۔ اور کہنے لگے اے عبدالرحمن! تم اپنے والد ابولیلی سے کہو کہ علیؑ تب ہے اس کی وجہ پوچھیں۔ کیونکہ تمہارے والد صاحب عموماً رات کے وقت ان کے ساتھ گفتگو کرتے رہتے ہیں..... میں نے اپنے والد سے کہا کہ لوگ امیر المؤمنین کے ایک نوکھے عمل سے بہت تعجب کر رہے ہیں۔ انہوں نے پوچھا: وہ کیا؟ میں نے بتایا: کہ امیر المؤمنین گرمیوں میں موٹا لباس پہن لیں تو پرواہ نہیں کرتے اور سردیوں میں باریک کپڑے پہن لیں تو پرواہ نہیں کرتے۔ کیا آپ کو اس کا سبب معلوم ہے؟ لوگوں نے مجھ سے کہا تھا کہ چونکہ آپ امیر المؤمنین کے پاس عموماً گفت و شنید کے لیے جاتے رہتے ہیں کسی مجلس میں ہماری اس ذہنی خلش اور بے چینی کا حل دریافت کر لیں۔

میرے والد علیؑ کے پاس تشریف لے گئے اور کہنے لگے: امیر المؤمنین! لوگ آپ کے بارے میں بے چین ہیں۔ انہوں نے پوچھا: وہ کیسے؟ تو والد صاحب نے ان کو ساری بات بتادی۔ کہ آپ گرمی اور سردی سے بچنے کی کوشش نہیں کرتے..... حضرت علیؑ بڑے حل سے کہنے لگے: اے بولیلی! کیا تم ہمارے ساتھ غزوہ خیبر میں شریک نہیں تھے؟ ابولیلی نے جواب دیا: یقیناً میں آپ کے ہمراہ تھا..... تو علیؑ کہنے لگے: اس غزوہ میں نبی اکرم ﷺ نے ابو بکر کو مقابلے کے لیے بھیجا انہوں نے مجاہدین کے ساتھ لشکر کشی کی لیکن وہ دشمن کو مات نہ دے سکے۔ اور واپس آ گئے۔ پھر آپ نے عمرؓ کو لشکر کے ساتھ بھیجا لیکن وہ بھی بغیر کامیابی

(۱) مجمع الزوائد: ۳۵۰/۹۔ یہ روایت مرسل ہے البتہ باقی تمام راوی ثقہ ہیں۔ طبرانی کی سند کے راوی

کتب صحاح کے راوی ہیں۔ حیاۃ الصحابہ: ۲۵۱/۳۔

کے واپس آ گئے۔ پھر آپؐ نے ارشاد فرمایا:

((لَا تُعْطَيْنَ الرَّأْيَةَ رَجُلًا يُحِبُّ اللَّهَ وَرَسُولَهُ يَفْتَحُ اللَّهُ لَهُ لَيْسَ بِغَرَّارٍ))

”اب میں اپنا جہادی پرچم اس شخص کے ہاتھ میں پکڑاؤں گا جو اللہ اور اس کے رسول کے ساتھ محبت رکھتا ہے۔ اللہ اس کو فتح و کامرانی سے ہمکنار کرے گا اور وہ

میدان جنگ سے فرار ہونے والا بھی نہیں ہے۔“

پھر آپؐ نے میری طرف پیغام بھیجا اور مجھے بلوایا۔ میری آنکھوں میں سخت تکلیف تھی۔ میں اسی حالت میں حکم رسالت کی تعمیل کرتے ہوئے پہنچ گیا۔ آنکھوں سے کچھ دکھائی نہ دے رہا تھا۔ آپؐ نے میری آنکھوں میں لعاب مبارک لگایا۔ اور دعا فرمائی:

((اللَّهُمَّ اكْفِهِ الْحَرَّ وَالْبَرَدَ))

”اے اللہ! اس کو گرمی و سردی سے محفوظ فرما۔“

اسی دعا کا نتیجہ ہے کہ اس وقت سے لے کر آج تک مجھے گرمی یا سردی نے کبھی تکلیف نہیں دی۔^(۱)



(۱) مجمع الزوائد: ۱۲۲/۹، مختصر: ۱۲۲/۹، طبرانی (اوسط میں) حسن سند ہے۔ حیاۃ الصحابہ: ۶۵۲/۳۔

دشمنان صحابہؓ کا انجام

جھجھہ غفاری کا حال

عبداللہ بن عمرؓ بیان کرتے ہیں: امیر المؤمنین عثمانؓ منبر پر خطبہ ارشاد فرما رہے تھے اسی اثناء میں جھجھہ غفاری آیا اور اس نے آپ کے ہاتھ سے عصا چھین کر آپ کے گھٹنے پر اتنے زور سے مارا کہ وہ عصا ٹوٹ گیا۔ اور گھٹنا انتہائی زخمی ہو گیا..... اس واقعہ کو ابھی ایک سال نہیں بیتا تھا۔ کہ اللہ نے جھجھہ کے اس ہاتھ پر ایک زخم پیدا کر دیا اور وہ ہاتھ کا زخم اس قدر شدید بیماری کی صورت اختیار کر گیا کہ آخر کار جان لیوا ثابت ہوا۔^(۱)

سعد بن ابی وقاصؓ کا حاسد

عبدالملک بن عیسر بیان کرتے ہیں: ایک مسلمان آدمی، سعد بن ابی وقاصؓ کے بارے میں یہ شعر پڑھنے لگا۔

فَقَاتِلْ حَتَّى يَنْزِلَ اللَّهُ نَصْرَهُ
وَسَعْدٌ بِبَابِ الْقَادِسِيَّةِ مُعْصِمٌ
”ہم لڑتے ہیں حتیٰ کہ اللہ اپنی مدد نازل کر دیتا ہے اور سعد قادیسیہ کے دروازے پر اپنے آپ کو بچا کر رکھتا ہے“

فَأَبْنَا وَقَدْ آمَتْ نِسَاءُ نَا كَثِيرَةً
وَنِسْوَةٌ سَعْدٍ لَيْسَ فِيْهِنَّ أَيْمٌ
”جب ہم لوٹتے ہیں تو ہماری کتنی عورتیں بیوہ ہو چکی ہوتی ہیں اور سعد کی بیویوں میں سے کوئی بھی بیوہ نہیں ہے“

جب سعدؓ کو اس الزام تراشی کی اطلاع ملی تو ہاتھ اٹھا کر کہنے لگے:

(۱) دلائل النبوة (ابو نعیم) ص ۲۲۱۔ حیاة الصحابہ: ۶۶۰/۳۔

((اللَّهُمَّ كُفِّ لِسَانَهُ وَيَدَهُ عَنِّي بِمَا شِئْتَ))

”اے اللہ تو جیسے چاہتا ہے اس کی زبان اور ہاتھ کو مجھ سے روک لے۔“

چنانچہ سعدؓ کی دعا نے اثر دکھایا اور جنگ قادسیہ کے اسی دن اسے ایسا تیر لگا کہ اس کا ہاتھ بھی کٹ گیا اور زبان بھی کٹ گئی اور آخر کار وہ دنیا سے چلا گیا۔^(۱)

حسینؓ کا دشمن

وائل بن علفہ یا ابن وائل بن علفہ بیان کرتے ہیں۔ میری موجودگی میں ایک آدمی کھڑا ہو کر کہنے لگا: کیا تمہارے اندر حسین ہے؟ جواب ملا ہاں۔ وہ کہنے لگا۔ میں اسے آگ کی بشارت دیتا ہوں۔

حسینؓ نے جواب دیا: میں اللہ ربّ رحیم کے ساتھ بشارت کی امید رکھتا ہوں اور اسی طرح رسول اکرم ﷺ جو ہماری شفاعت بھی کریں گے۔ اور جن کی اطاعت بھی کی جاتی ہے۔ لوگوں نے پوچھا: تو کون ہے؟ کہنے لگا: میں ابن جویرہ (یا ابن جویرہ) ہوں۔ حسینؓ کہنے لگے ((اللَّهُمَّ جُزْءُ الْإِنْسَانِ)) ”اللہ اسے آگ کی طرف لے جا“..... اس آدمی کی سواری اسے لے کر سرپٹ دوڑ پڑی اور بے لگام ہو گئی جس کا نتیجہ یہ نکلا کہ وہ آدمی گر پڑا لیکن اس کا پاؤں رکاب میں پھنس گیا اور اس کے ساتھ گھشتار ہا۔ اور آخر کار اس جانور پر اس آدمی کا صرف پاؤں لٹکتا رہ گیا اور وہ خود کہیں گر کر تباہ ہو گیا۔^(۲)



(۱) مجمع الزوائد: ۱۵۴/۹۔ طبرانی نے دو سندوں سے بیان کیا ہے۔ ایک سند کے راوی ثقہ ہیں۔ حیاۃ الصحابہ: ۶۶۲/۳۔

(۲) طبرانی: ۲۸۴۷/۳ (الکبیر میں)۔ مجمع الزوائد: ۱۹۳/۹۔ اس کے راوی ثقہ ہیں اور یہ بھی راوی سے مروی ہے۔ ۱۹۳/۹۔ اس میں غطار بن سائب سے اور ثقہ سے لیکن اختلاط کا شکار ہو گیا تھا۔ حیاۃ الصحابہ: ۶۶۲/۳۔

صحابہ کرام رضی اللہ عنہم اور غیر انسانی مخلوق

وفات عمرؓ پر جنات کا حال

مالک بن دینار بیان کرتے ہیں: جب عمر بن خطاب رضی اللہ تعالیٰ عنہ کی شہادت ہوئی تو جبل تبالہ کی طرف سے ایک آواز لوگوں کے کانوں میں پڑی جس میں شہادت عمرؓ پر مرثیہ کہا جا رہا تھا۔ اس آواز میں یہ اشعار تھے۔

لَيِّبَنَّكَ عَلَى الْإِسْلَامِ مَنْ كَانَ بَاكِيًا
فَقَدْ أَوْشَكُوا هَنَكِي وَمَا قَدَّمَ الْعَهْدَ

”جو کوئی رونا چاہتا اسے اسلام پر آنسو بہانا چاہیں۔ غمگین مسلمان ہلاک ہوں گے حالانکہ وفات عمرؓ کو زیادہ عرصہ نہ ہوا ہوگا۔“

وَأَذْبَرَتِ الدُّنْيَا وَأَذْبَرَ خَيْرُهَا وَقَدْ مَلَّهَا مَنْ كَانَ يُوقِنُ بِالْوَعْدِ
”دنیا اور بہترین لوگ منہ موڑتے جا رہے ہیں۔ اور جو وعدہ قیامت پر یقین رکھتا ہے وہ اس دنیا سے اکتا گیا ہے۔“

لوگوں نے اس آواز کی تلاش کی لیکن انہیں کوئی انسان نظر نہ آیا۔^(۱)

حسینؓ اور جنات

ام سلمہؓ بیان کرتی ہیں کہ حسین بن علیؓ کی پر موت پر جنات کے رونے کی آواز سنائی دی گئی تھی۔^(۲)

(۱) حاکم ۹۴۳۳ دھبی نے بھی موافقت کی ہے۔ دلائل النبوة ابو نعیم ص ۲۱۰۔ یہ معروف موصلی سے روایت ہے۔ حیاۃ الصحابہ ۶۶۳۳۔

(۲) طبرانی (الکبیر میں) ۲۸۶۲۳-۲۸۶۲۵۔ مجمع الزوائد ۱۹۹/۹۔ اس کے راوی بخاری والے ہیں۔

مالک بن عبد اللہؓ کی کرامت

صحابی رسول مالک بن عبد اللہؓ کے آزاد کردہ غلام حسان سے مروی ہے کہ جس نے اپنے آقا مالک بن عبد اللہؓ (۱) کو وضو کرتے ہوئے دیکھا تو ان کی پنڈلی میں ایک رگ نظر آئی جس پر ”اللہ“ لکھا ہوا تھا۔ میں غور سے دیکھنے لگا تو انہوں نے کہا: کیا دیکھتے ہو۔ یہ لفظ کسی کا تب کا لکھا ہوا نہیں ہے۔ (۲)

اسلام عمرؓ اور فرشتوں کی خوشی

ابن عباسؓ بیان کرتے ہیں: جب عمر فاروقؓ مشرف باسلام ہوئے تو فرشتہ خدا جبرائیل علیہ السلام نبی اکرم ﷺ کے پاس تشریف لایا کہنے لگا: اے اللہ کے حبیب محمد ﷺ: بلاشبہ عمرؓ کے اسلام لانے سے آسمان والوں نے بہت خوشی اور مسرت کا اظہار کیا ہے۔ (۳)

ولی کامل براء بن مالکؓ (۴)

انس بن مالکؓ بیان کرتے ہیں: نبی اکرم ﷺ نے فرمایا:

((كُنْ مِنْ أَشْعَثِ أَغْبَرَ دُو طُمْرَيْنِ لَا يُؤْتُهُ بِهِ لَوْ أَقْسَدَ عَلَى اللَّهِ لَابَرَّ مِنْهُمْ الْبَرَاءُ))

کتنے ہی ایسے لوگ ہیں جن کے بال پر آگندہ ہوتے ہیں اور وہ غبار آلود ہوتے ہیں۔ بوسیدہ کپڑوں پر گزارہ کرتے ہیں۔ جن کی کوئی پرواہ نہیں کرتا۔ لیکن اگر یہ لوگ اللہ پر کوئی قسم کھالیں تو اللہ ان کی قسم کو پورا کر دیتا ہے۔ انہیں میں سے ”براءؓ“ ہیں۔ (۵)

(۱) مالک بن عبد اللہ ابو حکیم شمس فلسطینی۔ سیر اعلام النبلاء ۱۰۹۳ نمبر ۳۵۔

(۲) مجمع الزوائد ۴۰۶۷۹۔ طبرانی میں بھی ہے۔ اس کی سند میں حسان اور ابوسلمہ مجہول ہیں باقی تمام ثقہ ہیں۔

(۳) صحیح ابن حبان ۶۸۴۳۔

(۴) براء بن مالک بن نضر بن ضمعن بن زید بن حرام۔ سیر اعلام النبلاء ۱۹۰۳۲۔ نمبر ۲۶۔

(۵) ترمذی مناقب صحابہ ۳۸۵۳۔ ۶۹۲۹۔ یہ حدیث صحیح حسن ہے۔

شہداء صحابہ میں آثار زندگی

شہداء احد

پہلی روایت: ابو نصرہ، جابر بن عبد اللہؓ بیان کرتے ہیں: جب غزوہ احد کا وقت قریب آیا تو رات کے وقت میرے والد عبد اللہ نے مجھے بلایا اور کہنے لگے: مجھے یقین ہے کہ صبح میں ان صحابہ کراموںؓ میں سے گنا جاؤں گا جو اولین مقتولین معرکہ ہوں گے۔ اور میں رسول اکرم ﷺ کی ذات اقدس کے بعد کوئی ایسا شخص چھوڑ کر نہیں جا رہا جو میرے نزدیک تجھ سے زیادہ عزیز ہو۔ بیٹا! مجھ پر کافی قرض چڑھا ہوا ہے۔ تم میری طرف سے ادا کر دینا اور اپنی بہنوں کے ساتھ بہترین سلوک کرنا۔

جابرؓ کہتے ہیں: صبح ہوئی میدان کارزار گرم ہوا۔ معرکہ آرائی کے جوہر نظر آئے۔ اور میرے والد صاحب سب سے پہلے شہید ہو گئے۔ جنگ کے بعد میں نے ان کو ایک شہید صحابی کے ہمراہ ایک قبر میں دفن کر دیا۔ لیکن میرے دل کو اطمینان اور سکون نہیں آ رہا تھا۔ مجھے یہ بے قراری ستارہی تھی کہ میرے والد کی آرام گاہ میں دوسرا شخص کیوں ہے۔ میں نے چھ ماہ کے بعد ان کو وہاں سے نکالا۔ تو کان کے علاوہ ان کا باقی پورا جسم جوں کا توں تھا۔ بالکل تبدیلی نہ ہوئی تھی۔^(۱)

دوسری روایت: عبد الرحمن بن عبد اللہ بن عبد الرحمن بن ابوصعصعہ سے روایت ہے۔ مجھے ایک عجیب خبر پہنچی اور وہ یہ ہے: بنو سلمہ کے دو مجاہدوں عمرو بن جموح انصاری اور عبد اللہ بن عمرو انصاریؓ کی قبر کی طرف سیلاب نے رخ کر کے بوسیدہ کر ڈالا۔ دونوں ایک ہی قبر میں تھے۔ جنگ احد کے دن دونوں شہید ہوئے تھے۔ مسلمانوں نے ان کی قبروں کو

(۱) حاکم: ۲۰۳/۳ صحیح حدیث ہے مسلم کی شرط پر ہے۔ طبقات ابن سعد: ۵۶۳/۳: حیاۃ الصحابہ: ۶۹۴/۳۔

اکھنڈ الا تاکہ انہیں وہاں سے نکال کر کسی اور جگہ منتقل کر دیا جائے۔ جب ان کی لاشیں برآمد ہوئیں۔ تو کرشمۃ الہی کی بنا پر دونوں کے مبارک جسموں میں ذرہ برابر بھی تبدیلی نہ ہوئی تھی۔ یوں محسوس ہوتا تھا جیسے کل دنیا سے رخصت ہو رہے ہیں۔ ان دونوں میں سے ایک صحابیؓ میدان جنگ میں جب زخمی ہوا تھا تو اس نے اپنے زخم پر ہاتھ رکھ لیا تھا۔ اسی حالت میں اسے سپرد خاک کر دیا گیا تھا۔ جب انہیں قبر سے نکالا گیا تو وہ اب بھی اسی حالت میں تھا۔ کسی نے اس ہاتھ کو زخم سے ہٹایا تو وہ پھر اپنی جگہ پر آ گیا۔ اور یہ واقعہ غزوہ اجد کے چھیا لیس سال بعد پیش آیا تھا۔^(۱)

تیسری روایت: ابن اسحاق اپنے باپ سے روایت کرتے ہیں: مجھے کچھ انصاریوں نے بتایا کہ جب معاویہؓ نے شہداء کی قبروں کے پاس سے چشمہ جاری کیا۔ تو ہم نے ان کی قبروں کی طرف توجہ دی غور کرنے سے پتہ چلا کہ ان دونوں صحابیوںؓ کی قبر میں چشمے کا پانی پہنچ چکا ہے۔ ہم نے ان دونوں کو وہاں سے نکالا۔ دونوں پر ایک ہی چادر تھی جس کے ساتھ ان کے چہروں کو ڈھانپا گیا تھا۔ اور پاؤں کو جڑی بوٹیوں کے ساتھ چھپایا گیا تھا۔ جب انہیں نکالا گیا تو ان کے جسم اسی طرح نرم و نازک ہونے کی وجہ سے مڑ رہے تھے جیسا کہ انہیں کل تازہ دفن کیا گیا ہو۔^(۲)



(۱) حیاۃ الصحابہ: ۵۹۲/۳۔

(۲) دلائل النبوة (بیہقی): ۲۹۱/۳۔

صحابہ کرام رضی اللہ عنہم اور سچے خواب

عثمانؓ کا خواب

کثیر صلت بیان کرتے ہیں: جس دن حضرت عثمانؓ کو شہید کیا گیا۔ انہیں تھوڑی دیر کے لیے اٹکھ آگئی جب بیدار ہوئے تو کہنے لگے: اگر مجھے لوگوں کی اس بات کا خدشہ نہ ہوتا جسے وہ پھیلائیں گے کہ عثمانؓ خود ہی فتنہ کی تمنا کرتا تھا۔ اگرچہ خطرہ نہ ہوتا تو میں تمہیں ایک خبر سناتا۔ کثیر بن صلت کہتے ہیں کہ ہم نے ان سے عرض کی! اللہ آپؓ کو اصلاح و درنگی نصیب فرمائے۔ ہمیں آپؓ بتا دیجیے۔ کیونکہ ہم لوگوں کی طرح نہیں ہیں ہم افواہیں نہیں پھیلاتے تو وہ کہنے لگے: میں نے ابھی خواب دیکھا ہے جس میں رسول اکرم ﷺ مجھے فرما رہے تھے: ((اِنَّكَ شَاهِدٌ مَعَنَا الْحُمُوعَةَ)) ”اے عثمان! تم مجھے کے دن ہمارے پاس آ جاؤ گے۔“ (۱)

حسن بن علیؓ کا خواب

فلانہ جھٹی کہتے ہیں میں نے حسن بن علیؓ کو یہ فرماتے ہوئے سنا: میں نے خواب میں نبی کریمؐ کو دیکھا کہ آپؐ عرش کے ساتھ لٹک رہے ہیں اور ابو بکرؓ کو دیکھا کہ انہوں نے آپ کے پہلوؤں کو پکڑ رکھا ہے اور عمرؓ کو دیکھا جنہوں نے ابو بکرؓ کے پہلوؤں کو پکڑ رکھا تھا۔ اور عثمانؓ کو دیکھا جنہوں نے عمرؓ کو پکڑ رکھا تھا اور میں نے دیکھا کہ آسمان سے زمین کی طرف خون بہہ رہا ہے۔ جب حسنؓ یہ خواب بیان کر رہے تھے تو ان کے پاس کچھ شیعہ لوگ بھی بیٹھے ہوئے تھے وہ کہنے لگے کہ آپؓ نے علیؓ کو نہیں دیکھا۔ تو حسنؓ نے جواب دیا: میرے نزدیک محبوب منظر تو یہی تھا کہ میں اپنے باپ علیؓ کو دامن رسول پکڑے ہوئے دیکھتا لیکن یہ ایک خواب ہے جو میں نے بغیر کمی بیشی کے تمہارے گوش گزار کر دیا ہے۔ (۲)

(۱) حاکم ۹۹/۳۔ یہ حدیث صحیح الاسناد ہے۔ اور ذہبی نے اسے صحیح کہا ہے۔

(۲) طبرانی (کبیر میں) ۲۷۵۹/۳۔ مجمع الزوائد ۹۶/۹۔ طبرانی نے مختصر بیان کیا ہے اور اس کی سند حسن ہے۔

آثار و علامات نبوت کا دیدار

عبداللہ بن عمرؓ کی روایت

عبداللہ بن عمرؓ بیان کرتے ہیں: صحابہ کرامؓ میں سے کئی لوگ زمانہ نبویؐ میں کوئی خواب دیکھتے تو رسول اکرم ﷺ کے سامنے پیش کر دیتے۔ اور آپؐ مناسب تعبیر فرما دیتے۔ میں ایک نوجوان لڑکا تھا۔ شادی سے پہلے مسجد میں سو جایا کرتا تھا۔ ایک دفعہ میں نے دل میں سوچا کہ اے عبداللہ! اگر تجھ میں کوئی بھلائی ہے تو یقیناً تو بھی ان کی طرح کوئی خواب دیکھے گا چنانچہ رات کو سونے سے پہلے میں نے دعا کی کہ اے اللہ! اگر تیرے علم میں میرے بارے کوئی بھلائی موجود ہے تو مجھے کوئی خواب دکھا..... میں نے نیند آغوش میں چلا گیا۔ اچانک دو فرشتے آئے دونوں کے ہاتھوں میں لوہے کا ایک ایک ہتھوڑا تھا۔ انہوں نے مجھے پکڑا اور جہنم کی طرف چل دیے۔ میں اللہ سے دعا کرتا جا رہا تھا: اے اللہ میں جہنم سے تیری پناہ میں آتا ہوں..... یکا یک ایک تیسرا فرشتہ نمودار ہوا اس کے ہاتھ میں بھی لوہے کا ہتھوڑا تھا۔ وہ مجھے مخاطب کر کے کہنے لگا: ذر نے کی کوئی ضرورت نہیں تم تو بہت اچھے آدمی ہو بشرطیکہ کثرت سے نماز میں مصروف رہا کرو۔ بہر حال وہ مجھے لے گئے اور جہنم کے کنارے پرکھڑا کر دیا۔ وہ کنویں کی طرح گول تھی۔ جس کے ارد گرد منڈیر بھی تھی اور کنویں کی رسیوں کی طرح اس کی رسیاں بھی تھیں۔ ہر ایک پر لوہے کا ہتھوڑا لیے فرشتے موجود تھا۔ میں نے دیکھا اس میں کچھ آدمیوں کو زنجیروں سے جکڑ کر لٹا دیا گیا تھا۔ ان کے سر نیچے تھے۔ اور ان میں کچھ قریش کے آدمی تھے۔ پھر انہوں نے مجھے وہاں سے ہٹا دیا۔ ادھر میری آنکھ کھل گئی۔ میں نے اپنی ہمشیرہ حفصہؓ کو یہ خواب سنایا۔ اس نے نبی علیہ السلام کے سامنے

پیش کر دیا۔ آپ ﷺ نے فرمایا: ((أَرَى عَبْدَ اللَّهِ رَجُلًا صَالِحًا)) ”میں عبد اللہ کو نیک اور صالح دیکھتا ہوں۔“

طلحہ بن عبد اللہ تمیمی کا نظارہ

طلحہ بن عبد اللہ تمیمی بیان کرتے ہیں۔ یکتی جگہ سے دو آدمی رسول اکرم ﷺ کی خدمت عالیہ میں حاضر ہوئے۔ اور بیک وقت اسلام میں داخل ہو گئے۔ ان میں سے ایک صحابیؓ بہت مخفی تھا۔ اور دوسرے سے بڑھ کر محنت و کوشش کرتا تھا۔ اس نے ایک جنگ میں شرکت کی اور شہادت سے سرخرو ہو گیا۔ وقت گزرتا رہا۔ ایک سال کے بعد دوسرا صحابیؓ طبعی موت کے ساتھ دنیا سے رخصت ہو گیا۔

طلحہ بیان کرتے ہیں: میں نے ایک دفعہ نیند میں دیکھا کہ جنت کے دروازے پر کھڑا ہوں۔ یکا یک مجھے وہ دونوں مسلمان نظر آئے۔ کوئی شخص جنت سے نکلا اور اس صحابیؓ کو اندر لے گیا۔ جو بعد میں فوت ہوا تھا۔ تھوڑی دیر کے بعد دوبارہ آیا اور اس شہید کو بھی لے گیا۔ پھر کچھ دیر بعد آ کر مجھے کہنے لگا: تم ابھی واپس چلے جاؤ۔ ابھی تمہارا وقت نہیں آیا۔

صبح بیدار ہو کر طلحہ نے لوگوں کو یہ خواب سنا دیا۔ انہوں نے بہت تعجب کا اظہار کیا۔ اور رسول اکرم ﷺ کو اطلاع مل گئی آپ نے فرمایا: ((مِنْ أَتَى شَيْءًا تَعَجَّبُونَ)) ”تم تعجب کیوں کر رہے ہو؟“ طلحہؓ عرض کرنے لگے: حضور! تعجب یہ ہے کہ دین میں زیادہ کوشش کرنے والا اور راہ خدا میں جان کا نذرانہ پیش کرنے والا جنت میں دیر سے پہنچا اور طبعی موت مرنے والا جنت میں پہلے داخل ہو گیا۔ آپؐ نے فرمایا:

((الَيْسَ قَدْ مَكَتَ هَذَا بَعْدَهُ سَنَةً وَ أَذْرَكَ رَمَضَانَ فَضَامَةً قَالُوا بَلَىٰ وَ صَلَّى كَذَا وَ كَذَا مِنْ سَحَدَةٍ فِي السَّنَةِ قَالُوا بَلَىٰ قَالَ رَسُولُ اللَّهِ : لَمَّا بَيْنَهُمَا أَبْعَدُ مِمَّا بَيْنَ السَّمَاءِ وَ الْأَرْضِ))

”اچھا یہ بتاؤ کہ وہ دوسرا مومن پورا سال زندہ نہیں رہا کیا اس نے رمضان میں روزے نہیں رکھے؟ صحابہؓ نے عرض کی۔ کیوں نہیں واقعی اس نے روزے

محمد بن عبد اللہ بن زید بیان کرتے ہیں کہ میرے باپ عبد اللہ بن زید بن عبد رب نے ہمیں بتایا: جب رسول اکرم ﷺ نے ناقوس (لوہے کا گڑا جسے لکڑی سے بچایا جاتا ہے) تیار کرنے کا حکم دیا۔ تاکہ اس کے ذریعے لوگوں کو نماز کی طرف جمع ہونے کی اطلاع دی جائے۔ تو ان دنوں میں ایک دفعہ سورہا تھا مجھے ایک خواب آیا۔ میں نے دیکھا کہ میرے قریب ہی ایک شخص ہاتھ میں ناقوس لیے چل پھر رہا ہے۔ میں نے کہا: اے اللہ کے بندے! کیا تم اس ناقوس کو بیچو گے؟ اس نے پوچھا: اسے لے کر کیا کرو گے؟ میں نے اسے بتایا: ہم اس کے ذریعے لوگوں کو نماز کی طرف دعوت دیں گے۔ اس نے کہا: کیا تمہیں ایسی چیز کی خبر نہ دوں جو اس سے بہتر اور عمدہ ہے؟ میں نے کہا: کیوں نہیں ضرور بتلائیے۔ تو اس نے کہا: تم درج ذیل الفاظ کے ذریعے بلایا کرو۔

﴿اللَّهُ أَكْبَرُ اللَّهُ أَكْبَرُ اللَّهُ أَكْبَرُ اللَّهُ أَكْبَرُ﴾ أَشْهَدُ أَنْ لَا إِلَهَ إِلَّا اللَّهُ
أَشْهَدُ أَنْ لَا إِلَهَ إِلَّا اللَّهُ أَشْهَدُ أَنَّ مُحَمَّدًا رَسُولُ اللَّهِ أَشْهَدُ أَنَّ
مُحَمَّدًا رَسُولُ اللَّهِ حَيَّ عَلَى الصَّلَاةِ حَيَّ عَلَى الصَّلَاةِ حَيَّ عَلَى
الْفَلَاحِ حَيَّ عَلَى الْفَلَاحِ اللَّهُ أَكْبَرُ اللَّهُ أَكْبَرُ لَا إِلَهَ إِلَّا اللَّهُ ﴿

پھر وہ واپس چلنے لگا لیکن ابھی تھوڑی دور ہی گیا تھا کہ واپس مڑ کر آگیا اور کہنے لگا۔ جب نماز کھڑی ہو تو درج ذیل کلمات کہا کرو۔

والله اكبر الله اكبر اشهد ان لا اله الا الله اشهد ان محمد

(١) ابن ماجه كتاب تعبير الرويا باب تعبير الرويا نمبر ٣٩٢٥-١٢٩٣/٢ دلائل النبوة (تتبعي): ١٦٧/٦ اور اس

نے کہا ہے یہ مرسل ہے

رسول اللہ صلی اللہ علیہ وسلم صلی علی الفلاح قد قامت الصلوۃ

اللہ اکبر اللہ اکبر لا الہ الا اللہ ﴿

جب صبح ہوئی میں رسول اکرم ﷺ کی خدمت عالیہ میں حاضر ہوا۔ اور اس خواب

کی تفصیل سنا دی تو آپؐ نے فرمایا۔

((إِنَّهَا لَرُؤْيَا حَقٍّ إِنْ شَاءَ اللَّهُ فَقَدْ مَعَ بِلَالٍ فَالْقِيَ عَلَيْهِ مَا رَأَيْتَ فَلْيُؤَدِّ

فَانَّهُ أَتَدْنِي صَوْقًا مِنْكَ))

یقیناً تمہارا خواب حقیقت پر مبنی ہے۔ لہذا بلال کے ساتھ کھڑے ہو جاؤ۔ اور اسے

وہ کلمات بتاؤ جو تم نے خواب میں دیکھے ہیں۔ اور اذان بلال کو دینی چاہیے کیونکہ اس کی آواز

تمہاری آواز سے بلند ہے چنانچہ میں بلال کے ساتھ کھڑا ہو گیا۔ اس کو کلمات بتاتا جاتا اور وہ

ان کو ادا کرتے جاتے۔

جب ان کلمات کی آواز عمر فاروقؓ کے گھر پہنچی تو وہ جلدی سے چادر سنبھالتے ہوئے

نکلے اور حضور اکرم ﷺ کی خدمت اقدس میں حاضر ہو کر کہنے لگے: اے اللہ کے رسول!

اس ذات کی قسم جس نے آپ کو حق دے کر معبود کیا ہے۔ بعینہ یہی الفاظ میں نے خواب

میں سنے ہیں۔ تو رسول اکرم ﷺ نے فرمایا: ((فَلِلَّهِ الْحَمْدُ)) ”اللہ ہی کے لیے ہر حمد

ہے۔“ (۱)

طفیل بن خجرہ اور چند یہودی

طفیل بن خجرہؓ (جو کہ عائشہؓ کے مادری بھائی تھے) بیان کرتے ہیں: میں نے خواب

میں دیکھا کہ میں یہودیوں کے ایک گروہ کے پاس آیا ہوں اور ان سے کہا: تم کون ہو؟

انہوں نے جواب دیا: ہم یہودی ہیں۔ پھر میں نے کہا: تم سب سے بہتر اور کامل ترین لوگ

ہوتے۔ اگر تم عزیز کو اللہ کا بیٹا نہ گردانتے۔ انہوں نے جواب دیا کہ تم بھی بہترین اور کامل

ترین امت ہوتے اگر یہ نہ کہتے ((مَا شَاءَ اللَّهُ وَشَاءَ مُحَمَّدٌ)) ”جو اللہ چاہے اور محمد

(۱) ابوداؤد کتاب الصلوۃ۔ نمبر ۳۹۹۔ مسند احمد ۳/۳۳۳۔ سنن بیہقی ۳۹۰/۱۔ دلائل النبوة (مستحق) ۱۸۷۔

چاہے، پھر میں عیسائیوں کے گروہ کے پاس آیا۔ اور ان سے پوچھا، تم کون ہو؟ کہنے لگے: ہم عیسائی ہیں۔ میں نے کہا: تم بہترین لوگ ہوتے اگر عیسیٰ علیہ السلام کو اللہ کا بیٹا نہ کہتے۔ تو انہوں نے جواب دیا: تم بھی کامل ترین لوگ ہوتے اگر یہ نہ کہتے ((مَا شَاءَ اللَّهُ وَشَاءَ مُحَمَّدٌ)) ”جو اللہ چاہے اور محمد چاہے“

میں صبح بیدار ہوا اور لوگوں کو یہ خواب بتا دیا۔ آپؐ نے دریافت کیا:

((هَلْ أَخْبَرْتَ بِهَذَا أَحَدًا))

”کیا تم نے یہ خواب کسی اور کو بھی بتا دیا ہے؟“

میں نے عرض کی: جی ہاں۔ آپ ﷺ کھڑے ہوئے لوگوں کو اکٹھا کر کے انہیں خطبہ دینے لگے۔ آپ ﷺ نے اللہ حمد و ثناء کی اور فرمایا:

((أَمَّا بَعْدُ فَإِنَّ طَفِيلًا رَأَى رُؤْيَا فَأَخْبَرَ بِهَا مَنْ أَخْبَرَ مِنْكُمْ وَأَنْتُمْ تَقُولُونَ كَلِمَةً وَكَانَ لَمَنْعُنِي الْحَيَاءُ مِنْكُمْ عَنْهَا فَلَا تَقُولُوا: مَا شَاءَ اللَّهُ وَشَاءَ مُحَمَّدًا))

حمد و صلوٰۃ کے بعد..... طفیل نے ایک خواب دیکھا ہے۔ اور تم میں سے لوگوں کو اس کی خبر دی جا چکی ہے۔ اور واقعی تم یہ الفاظ آپس میں کرتے رہتے ہو۔ میں نے تم کو اس کام سے روکنے میں حیا محسوس کرتا تھا۔ لہذا اب تم میں سے کوئی شخص یہ نہ کہے کہ ((مَا شَاءَ اللَّهُ وَشَاءَ مُحَمَّدٌ))

ابو امامہؓ اور فرشتوں کی دعائے حرمت

ایک آدمی ابو امامہؓ کے پاس آیا اور کہنے لگا۔ میں نے خواب میں تمہارے لیے فرشتوں کو دعا رحمت کرتے ہوئے دیکھا ہے۔ جب بھی تم اندر آتے ہو یا باہر نکلتے ہو۔ کھڑے ہوتے ہو یا بیٹھتے ہو۔ وہ تمہارے لیے بدستور دعائیں کر رہے تھے۔ وہ کہنے لگے: اے اللہ! مجھے معاف فرما۔ ہم تم سے ہٹ کر ایک طریقہ اپناتے ہیں۔ اگر تم بھی چاہو تو فرشتے تمہارے لیے بھی دعائیں کر سکتے ہیں پھر انہوں نے آیات تلاوت کیں۔

﴿يَا أَيُّهَا الَّذِينَ آمَنُوا اذْكُرُوا اللَّهَ ذِكْرًا كَثِيرًا وَسَبِّحُوهُ بُكْرَةً وَأَصِيلًا هُوَ الَّذِي يُصَلِّيْ عَلَيْكُمْ وَمَلَائِكَتُهُ لِيُخْرِجَكُمْ مِنَ الظُّلُمَاتِ إِلَى النُّورِ وَكَانَ بِالْمُؤْمِنِينَ رَحِيمًا﴾


”اے ایمان والو! اللہ کا بہت زیادہ ذکر کیا کرو۔ اور صبح و شام اس کی تسبیح بیان کیا کرو اللہ وہ ذات جو تم پر رحمتیں بھیجتا ہے۔ اور فرشتے تمہارے لیے رحمت کی دعائیں کرتے ہیں تاکہ اللہ تمہیں گمراہیوں سے نکال کر نور ہدایت کی طرف لے آئے۔ اور وہ اللہ مومنوں کے ساتھ بہت رحم و کرم فرمانے والا ہے۔“



www.KitaboSunnat.com



ہماری چند دیگر کتب



حُدیبیہ پبلیکیشنز

رحمان مارکیٹ غزنی سٹریٹ اردو بازار لاہور

0300-2661000